

पंडित नारायण मूळजी पुस्तकालय.

२२९, काळकादेवी रोड, शिवरवाग प्रवर्ग. २.

श्री

# हरिमीडेनामकंस्तोत्रम् ।

वे

देवास्ति त्वत्परमं धर्मं त्वत्तत्त्वाख्यासमन्वितम् ।  
नमपि कृत्वा ।

दुर्भेद्यं सर्वैः

हरहर० विद्वद्विरिष्ठश्रीमत्परमहंसपरिव्राजक  
मिश्रीमदऽच्युतानन्दगिरिनामधेयैः

॥ हर ॥

स्वयमेव संशोध्य

6369

श्रीमुंवापुर्याम्

R65 (215)

“निर्णयसागरयन्त्रालये” मुद्रापितम्

प्रथमावृत्तिः

२००

KOVILOOR

MADALAYAM

(इस पुस्तकके सब हक ग्रंथप्रकाशकने अपने तीर्थमें रखे हैं)

मौल्यम् ॥=

पंडित नारायण मूळजी पुस्तकालय.

२२९, काळकादेवी रोड, शिवरवाग प्रवर्ग. २.



## उपोद्धातः

इहतावत्सन्तिवसुंधरायां भगवत्पूज्यपादश्रीमच्छं  
करस्वामिनिर्मिताबहवोग्रन्थाः । स्तोत्राणिचतस्र  
णीतानिवहून्येवोपलभ्यन्ते । मुद्रणमपितेषांबहूनां  
जातंप्रसिद्धञ्चैतत् । तन्मध्येहरिस्तुतिनामकंस्ते  
हरितत्त्वमुक्तावल्याख्याख्यासमन्वितं प्रस्था  
योक्तब्रह्मविद्यासूचकं ————— दिरूपा  
ब्रह्मात्मविवेचनविधावत्सरस्त्वेनवरीव  
दृशस्याप्यत्युत्तमस्यग्रन्थस्यनाद्यपर्यन्तंमुद्रण  
तिमत्वाब्रह्मविद्वरिष्ठैः श्रीमत्परमहंसपरि  
मिश्रीअच्युतानन्दगिरिनामधेयैः स्वयमे  
द्रापितम् । एतद्ग्रन्थविचारणेमुमुक्षूणांशरीरतोवृद्धाना-  
मपिक्लेशोनस्यादतस्तत्कृपयास्थूलाक्षरैरेवैनंतेस्वामि-  
नोमुद्रापितवन्तः । अस्मिन्ग्रन्थेश्रुतिसूत्रार्थस्याधि-  
क्यमस्त्यतोविचारद्वाराज्ञटित्येवब्रह्मबोधजनकत्वेन-  
मोक्षप्रदोऽयंग्रन्थोऽतोऽवश्यमेवैनंभवन्तोविचारयन्तु ।  
विचारपूर्वकंसंशोधितेपिग्रन्थेकचिदस्त्यशुद्धंतद्ग्रन्थाव  
सानस्थशुद्धिपत्रेणसंशोधनीयमित्यलम् ॥ ॐ ॐ



## ॐ श्रीगणेशायनमः ॥

सत्यंज्ञानंशुद्धं । पूर्णहृदिभातं ॥ हर ॥ वन्देशम्भुंशांतं ।  
 मायागुणरहितं । साक्षिरूपंतत्त्वं । विद्वद्भिर्गम्यं ॥ हर ॥  
 वेदैर्ज्ञेयंनित्यं । गुरुभक्तैर्वेद्यं । ॐ हरहरहरमहादेव ॥ १ ॥  
 देवान्भीतान्दृष्ट्वा । यःकृपयाविष्टो ॥ हर ॥ विषपा-  
 नमपिकृत्वा । ऽसितकंठोजातः । त्रिपुरंविभिदेयुद्धे ।  
 दुर्भेद्यंसर्वैः ॥ हर ॥ तंवंदेसर्वेशं । देवैर्हृदिध्यातं । ॐ  
 हरहर० ॥ २ ॥ विघ्नविनाशनकर्ता । भवतांयस्तातः  
 ॥ हर ॥ पूज्योनिखिलैर्देवैः । दुर्हितंहरतुनः । स्कंदः  
 पुत्रोबलवान् । तारकासुरहंता ॥ हर ॥ स्वमात्रेवर-  
 दाता । ब्रह्मचर्य्यधर्त्ता । ॐ हरहर ॥ ३ ॥ दशमुख-  
 बाणप्रभृतयो । भक्तास्तेजाता ॥ हर ॥ नाहंवक्तुं-  
 शक्तः । परिगणनंकृत्वा । येदेवानामैश्वर्य्य । स्वाधी-  
 नंचक्रुः ॥ हर ॥ तेषांचित्रंवीर्य्य । तवकृपयाजातं ।  
 ॐ हरहर० ॥ ४ ॥ पूजांकर्तुंविष्णु । नेत्रंत्वयिसमर्प्य ॥  
 हर ॥ राज्यंकुरुतेजगतां । त्रयाणांतवदृष्ट्या । यती-



नाहृदयेस्थित्वा । कामं नाशयिता ॥ हर ॥ गंगाध-  
 रशिवशंकर । गिरिजाधीशस्त्वं । ॐ हरहर० ॥ ५ ॥  
 संहर्तृशिवरूप । मुग्रंतवध्यात्वा ॥ हर ॥ भीतादेवाः  
 सर्वे । भक्तित्वयिचक्रुः । दुःखं दृष्ट्वा जगति । शरणं त्वां-  
 यामो ॥ हर ॥ देवानामपि देवं । महादेवं प्रणुमः । ॐ  
 हरहर० ॥ ६ ॥ त्यक्त्वा धर्मब्रह्मा । दुहितर्यासक्तः ॥  
 हर ॥ दंडं प्राप्तस्त्वत्तः । पंथानं नीतः । विद्योपदेष्टुस्त्व-  
 त्तः । सनकाद्याभक्ता ॥ हर ॥ उपदेशं शृण्वन्ति । वै-  
 राग्ये सक्ताः ॥ ॐ हरहर० ॥ ७ ॥ प्राणान्ते वैकाश्यां ।  
 मुक्तिसर्वेभ्यो ॥ हर ॥ वेदपुराणैः कथितां । ददते नि-  
 त्यं यः । सर्वज्ञं तमनादिं । स्तौतियो भक्त्या ॥ हर ॥  
 अर्थकामंधर्म । मोक्षं लभते सः ॥ ॐ हरहरहरमहादेव  
 ॥ ८ ॥ इति श्रीमत्परमहंसपरिव्राजकाचार्यभगवत्पू-  
 ज्यपादश्रीमच्छंकराचार्यसंप्रदायप्रविष्ट स्वामिलक्ष्म-  
 णानन्दगिरिशिष्येण स्वामि अच्युतानन्दगिरिणा विर-  
 चितमिदं नीराजनम् ॥ ॐ श्रीविश्वेश्वरो विजयते ॥



## ॥ श्रीगणेशाय नमः ॥

नित्यं निजानन्दसद्वितीयं शुद्धं विभुं सत्य-  
मतिस्वतंत्रम् ॥ सूक्ष्मं निरस्ताखिलदृश्यमीशं  
प्रत्यंचमात्मानमहं भजामि ॥ १ ॥ शंकरं  
शंकराचार्यं केशवं बादरायणम् । सूत्रभाष्य-  
कृतौ वंदे भगवंतौ पुनः पुनः ॥ २ ॥

सत्यज्ञानानंदात्मकमद्वितीयं ब्रह्मैव शुद्धसत्त्वप्र-  
धानमायोपाधिकं सदीश्वरभावं मलिनसत्त्वप्रधाना-  
विद्योपाधिकं सजीवभावं च जगाम । “ जीवे-  
शावाभासेन करोति माया चाविद्या च स्वय-  
मेव भवति ” इति तापनीये श्रवणात् । तत्रमा-  
याप्रतिबिंब ईश्वरः । तां मायां वशीकृत्य सर्वज्ञः स-  
र्वशक्तिश्च जीवानां सर्वेषामभ्युदयापवर्गार्थं संकल्प-  
मात्रेणैव लीलया जगतः सर्गस्थितिप्रलयानाचर-  
ति । तत्र ये जीवाः स्वाज्ञारूपश्रुतिस्मृत्युक्तमार्गा-



नतिलंघनेन स्वात्मानं भजंते तेषामनुग्रहायोपास-  
 नार्थं शंखचक्रगदाशूलमृगपरशुधरं नीलोत्पलका-  
 लमेघपूर्णचंद्रस्फटिकसमानवर्णं आनंदघनं सर्वांग-  
 सुंदरं मूर्तिद्वयं शुद्धसत्त्वमयं बहुलीलास्पदं विष्णुशं-  
 कराख्यं स एव जग्राह । तच्च मूर्तिद्वयं वैकुण्ठकैलासा-  
 दिषु भक्तानां हृदये च नित्यं सन्निहितं वर्तते ।  
 तत्र च भगवान् विष्णुः फलत्यागपूर्वकं निरंतरानु-  
 ष्ठितवेदानुवचनयज्ञदानतपोभिर्विमलीकृतस्वांतानां  
 नित्यानित्यवस्तुविवेकेन तृणीकृतब्रह्मलोकादिभो-  
 गानां शमदमादिमतां मुमुक्षूणां बहुविधस्वनिःश्वा-  
 सभूतवेदार्थविचारासमर्थानां पुरुषाणां मोक्षसाधनी-  
 भूतब्रह्मात्मतत्त्वबोधनाय स्वांशेन श्रीभगवद्वादराय-  
 णरूपेणावतीर्णो बहुविधन्यायोपेतैरध्यायचतुष्टया-  
 त्मकैर्ब्रह्मसूत्रैः सकलवेदांतवाक्यानि संग्रथयामास ।  
 तानि च सूत्राण्यतिगंभीरार्थतया दुरवगमाभिप्राया-  
 णि संति । इदानीं कलौ दुष्टचित्तैर्भेदवादिभिरभेद-  
 वादिभिश्च कैश्चिदन्यथान्यथा योजितानि पुरुषार्थ-

पर्यवसायीनि न बभूवुः । अथ भगवान् परमेश्वरः  
 सर्वज्ञः शंकरः करुणया लोकानुग्रहार्थं स्वांशेन श्री-  
 सर्वज्ञभगवत्पादशंकराचार्यरूपेण ब्रह्माद्यंशैः शिष्य-  
 भूतैः सहावतीर्य ब्रह्मसूत्रव्याख्यानरूपश्रीमच्छारी-  
 रकभाष्यकरणेन सकृच्छ्रवणमात्रेणाविद्यातिमिरति-  
 रस्कारपटीयसो मुख्याधिकारिणः पुरुषधौरेयाननु-  
 जग्राह । अथेदानीं ब्रह्मसूत्रार्थमीमांसाऽसमर्थान-  
 लसाननायासेन झटिति ब्रह्मतत्त्वं साक्षाच्चिकीर्षतो  
 मंदाधिकारिणोऽनुगृहीतुकामः श्रीभगवान् भाष्य-  
 कारस्तेषां ब्रह्मतत्त्वं करतलबिल्वफलीकारयितुं जप-  
 मात्रेण सकलपुरुषार्थसाधकं सर्ववेदांतसारभूतं श्र-  
 वणमनननिदिध्यासनात्मकं हरिस्तोत्रमारिप्सुश्चि-  
 कीर्षितं प्रतिजानीते ॥

स्तोष्ये भक्त्या विष्णुमनादिं ज-  
 गदादिं यस्मिन्नेतत्संसृतिचक्रं भ्र-  
 मतीत्यम् ॥ यस्मिन्दृष्टे नश्यति



तत्संसृतिचक्रं तं संसारध्वांतवि-  
नाशं हरिमीडे ॥ १ ॥

स्तोष्य इति ॥ विष्णुं व्यापनशीलं त्रिविध-  
परिच्छेदशून्यं ब्रह्मेत्यर्थः । स्तोष्ये आरोपितसकला-  
धिष्ठानतया सर्वात्मकत्वेनानंतकल्याणगुणतया व-  
स्तुतो निर्विशेषचिन्मात्रस्वरूपतया च कीर्तयिष्य  
इति प्रतिज्ञा । ननु लक्षणप्रमाणाभ्यां वस्तुसिद्धेः की-  
र्तनीयस्य विष्णोः किं लक्षणं किं च प्रमाणमित्या-  
शंक्य जगत्कारणत्वम् । “यतो वा इमानि भूतानि  
जायन्ते” इत्यादिश्रुत्युक्तं लक्षणमाह । जगदादि-  
मिति । जगतः वियदादिप्रपञ्चस्य आदिं कारणं  
सकलजगदुपादानत्वे सति तत्कर्तृत्वमिति विवक्षित-  
म् । ततश्चाव्याकृतप्रधानपरमाण्वादौ तटस्थेश्वरे च  
नातिव्याप्तिः । ननु इदं अभिन्ननिमित्तोपादानत्वं कु-  
त्राप्यप्रसिद्धम् । घटादिषु सर्वत्र उपादाननिमित्तयो-  
र्भेदस्यैव दर्शनात् । सर्वोपादानत्वमप्यप्रसिद्धं मृत्ति-

कादेरेकैकोपादानत्वस्यैव दर्शनात् । ततः कथमप्रसि-  
द्धं लक्षणमुच्यते । प्रसिद्धस्यैव लोके लक्षणत्वदर्शना-  
दिति चेदुच्यते । पृथिव्यप्तेजोवायवो विप्रतिपन्नाः ।  
उत्पत्तिमंतः पृथिवीत्वादेः मृदुत्पन्नघटचंद्रकांतोत्पन्न-  
जलारण्युत्पन्नामिव्यजनात्पवनवदिति कार्यत्वमनु-  
माय आकाशस्यापि भूतत्वहेतुना कार्यत्वानुमानानं-  
तरं पृथिव्यादीनि सदुपादानानि तदुपरक्ततया प्रती-  
यमानत्वाद्यन्नियमेन यदुपरक्ततया प्रतीयते । तत्तदु-  
पादानं यथा घटादि मृदाद्युपादानमिति लाघवात्  
सर्वस्य जगत एकसत्प्रकृतिकत्वस्य तत एवाभिन्न-  
निमित्तोपादानकत्वस्यापि सिद्धिर्भवति । परमते च  
घटेश्वरसंयोगादौ जीवात्मगतज्ञानादौ चाभिन्ननि-  
मित्तोपादानत्वदर्शनात् । ततश्चानुमानसिद्धमभि-  
न्ननिमित्तोपादानत्वमनूद्य तस्य ब्रह्मत्वबोधनं श्रुत्या  
संभवति । एवंच श्रुतेर्लक्षणपरत्वाभावेनानुमानसि-  
द्धमभिन्ननिमित्तोपादानत्वमनूद्य तस्य ब्रह्मत्वबोधन-  
मात्रेण न वाक्यभेदप्रसंगः । तस्य च ब्रह्मणः



स्वरूपमानंदाद्ध्येव खल्विमानि भूतानीति वाक्येन निर्णीयते । प्रमाणं च विष्णौ “शास्त्रयोनित्वात् तनु समन्वयात्” इत्युक्तन्यायेन सर्वे वेदांताः । ततश्च लक्षणप्रमाणयोः सत्वेन विष्णोः स्तोत्रकरणप्रतिज्ञा संघटते न किञ्चिदवद्यमिति भावः । ननु यद्यत्कारणं तत्तदन्यतो जन्यमिति व्याप्तेराकाशादौ दर्शनादाकाशादिकारणस्यापि विष्णोर्जन्यत्वानुमानेन जन्यसर्वोपादाननिमित्तत्वलक्षणं तस्मिन्ननुपपन्नं स्यादित्याशङ्क्य । “असंभवस्तु सतोऽनुपपत्तेः” इति न्यायेन तस्या जन्यत्वमाह अनादिमिति । आदिः कारणं न विद्यते यस्य सोऽनादिरजन्य इत्यर्थः । अयं भावः । किं ब्रह्मणो जडं कारणं उत चेतनम् । नाद्यः जडस्याकाशादेर्ब्रह्मकार्यत्वात् । नापि द्वितीयः । स्वस्य स्वकारणत्वानुपपत्तेश्चेतनांतराभावाच्च सत्वे वा तस्यापि कारणत्वेनान्यजन्यत्वानुमानेन चेतनानवस्थाप्रसंगात् । कस्यचिदजन्यत्वे वा तत्रैव कारणत्वहेतोर्व्यभिचारात् । तस्यैव ब्रह्मत्वांगीकारात् ।

“स वा एष महानज आत्मा” इत्यजन्यत्वप्रति-  
पादकश्रुतिविरोधाच्च न तस्य जन्यत्वमिति जन्यस-  
र्वोपादाननिमित्तत्वलक्षणमुपपन्नमिति । नन्वेवमपि  
स्तोत्रारंभो न युज्यते तस्य विषयप्रयोजनयोरभावा-  
त् । तथाहि । प्रत्यगभिन्नं ब्रह्मैव विषय इति भवतो-  
ऽभिमानः स चानुपपन्नः कर्तृत्वभोक्तृत्वप्रमादृत्वेन  
प्रतीयमानस्य प्रतीचः तद्रहितब्रह्मणाभेदानुपपत्तेः ।  
ननु प्रतीच्यध्यस्ताहंकार एव कर्तृत्वादिनाऽनुभूयते  
न तु प्रत्यगात्मेति चेत् नाध्यासकारणाभावेन क-  
र्तुरध्यस्तत्वानुपपत्तेः । किं जडे वस्तुनि कर्तुरध्या-  
सः उत स्वप्रकाशे । नाद्यः कर्तुरभानप्रसंगात् ।  
भवन्मते जडस्य सर्वस्याध्यस्तत्वेनाधिष्ठानत्वानुप-  
पत्तेश्च । न द्वितीयः स्वप्रकाशकस्य वस्तुनः अज्ञान-  
विषयत्वाभावेनाधिष्ठानत्वायोगात् । लोके अंशतो-  
ऽज्ञातस्यैव शुक्त्यादेरधिष्ठानत्वदर्शनात् । अस्य च  
सांशत्वानङ्गीकाराच्च । नहि प्रकाशमानस्याप्यज्ञा-  
नविषयत्वं संभवति । प्रकाशाप्रकाशयोर्विरोधात् ।



सादृश्यादेर्विषयदोषस्य स्वप्रकाशविषयप्रमितेरसंभ-  
 वेन तत्करणप्रमाणदोषस्य चाभावाच्च । तस्मान्न  
 कर्तुरध्यास इति तस्यैवात्मत्वात्तस्य बहुदोषवतो  
 निर्दुष्टब्रह्मणाऽभेदायोगान्न विषयः संभवति । प्रयो-  
 जनमपि न संभवति । आत्मनि प्रतीयमानकर्तृ-  
 त्वादेरनर्थस्य निवृत्तिर्हि प्रयोजनमिति वक्तव्यम् ।  
 तस्योक्तप्रकारेणानध्यस्तस्य ज्ञानान्निवृत्त्ययोगादि-  
 त्याशंक्य तदुभयं प्रतिपादयन् स्तुतिमारभते ।  
 यस्मिन्नित्यादिना । यस्मिन्नज्ञाते विष्णौ अधि-  
 ष्ठाने एतत् अनुभूयमानं संसृतिचक्रं संसरति अन-  
 या जीव इति संसृतिः अहंकारादिप्रपञ्चः स एव  
 चक्रं भ्रमति प्रत्यहमाविर्भावतिरोभावाभ्यां च पु-  
 नःपुनरावर्तते । इत्थं कर्तृत्वादिप्रकारेण । अथवा  
 संसृतिचक्रं अहंकारादिप्रपञ्चजातं कर्म जीवो भ्र-  
 मति । भ्रान्त्या गृह्णातीत्यर्थः । अयमभिसंधिः ।  
 “आत्मा वा इदमेक एवाग्र आसीत् । सदेव  
 सोम्येदमग्र आसीत् । सत्त्वं ज्ञानमनन्तं ब्रह्म । क-

स्मिन्नु भगवो विज्ञाते सर्वमिदं विज्ञातं भवति । अन्यत्र धर्मादन्यत्राधर्मात् । ब्रह्म ते ब्रवाणि । यत्साक्षादपरोक्षात् ब्रह्म । यो अशनायापिपासे शोकं मोहं जरामृत्युमत्येति । ब्रह्म तं परादाद्योऽन्यत्रात्मनो ब्रह्म वेद । अथ योऽन्यां देवतामुपास्ते । मृत्योः स मृत्युमाप्नोति य इह नानेव पश्यति । यदा ह्येवैष एतस्मिन्नुदरमंतरं कुरुते अथ तस्य भयं भवति । तत्त्वमसि । अहं ब्रह्मास्मि । अयमात्मा ब्रह्म । तदेतद्ब्रह्मापूर्वमनपरमनंतरमबाह्यम् ” । इत्याद्याः श्रुतयो हि उपक्रमोपसंहारादिभिर्लिङ्गैस्तत्पराः संत्यः प्रत्यगात्मानमशनायाद्यतीतमपेतब्रह्मक्षेत्रादिकं सच्चिदानंदात्मकं निर्विशेषं ब्रह्म भेदानिन्दापूर्वकं बोधयन्ति । नच ताः प्रत्यक्षादिभिर्बाधितुं शक्यन्ते । बहुविधलिङ्गोपेततया तत्परत्वेन प्रबलत्वात् । किंतु ता एव प्रत्यक्षादितात्विकांशानुपजीवकत्वात् । शुक्तिज्ञानवत्पश्चाद्भावित्वात् स्वप्रमेयबोधने प्रत्यक्षाद्यनुपजीव्य स्वप्रकाशचैतन्यविषय-



त्वात् । अनुमानापेक्षया प्रत्यक्षवत् । अव्यवहितवस्तु-  
विषयत्वाच्च प्रत्यक्षादिकं बाधित्वा तात्त्विकांशात्प्र-  
च्याव्य व्यावहारिकांशे व्यवस्थापयन्ति । ततश्च ता-  
दृशे आत्मनि कर्तृत्वादिप्रपञ्चस्य परमार्थतोऽसंभवेन  
सोऽध्यस्त एव । न च स्वप्रकाशस्याज्ञानविष-  
यत्वाभावेनाधिष्ठानत्वायोगादध्यस्तत्वानुपपत्तिः ।  
लोके घटमहं न जानामीति अज्ञानविशेषणतया  
भासमानस्यैव तद्विषयत्वदर्शनात् । स्वरूपचैतन्यस्य  
मामहं न जानामीत्यज्ञानसाधकतया सिद्धस्य तद-  
विरोधित्वादृत्यारूढस्यैव तस्य तद्विरोधित्वात् आ-  
त्मन्यारोपितांशभेदसत्त्वात्सादृश्यादेश्च आत्मनि ब्रा-  
ह्मण्याद्यध्यारोपे संविदनित्यत्वाध्यारोपे चादर्शनात् ।  
स्वप्रकाशस्य च स्वयमेव स्वस्मिन्प्रमाणत्वेन तन्नि-  
ष्ठाविद्यायाः प्रमाणदोषस्य सत्त्वाच्च । ततश्च क-  
र्तुरध्यस्तत्वेनानात्मत्वादात्मनश्च कर्तृत्वादिसाक्षिणो  
ब्रह्मत्वे बाधाभावात् ब्रह्मात्मैक्यं विषयः संभवति ।  
एवं कर्तृत्वादेरनर्थस्यात्मन्यारोपितस्य समूलस्य निवृ-

त्तिः प्रयोजनमपि संभवतीत्याह । यस्मिन् दृष्ट-  
इति ॥ यस्मिन्सदानन्दचित्प्रकाशे परिपूर्णं विष्णौ  
दृष्टे शांत्यादिसहितनिरंतरानुष्ठितश्रवणमनननिदि-  
ध्यासनैः सम्यक् साक्षात्कृते तत्संसृतिचक्रं समूलं  
नश्यति लीयते । तं हरिं ईडे इति संबंधः । अत्र  
उभयत्र श्रुतिः । “ यत्र हि द्वैतमिव भवति तदि-  
तर इतरं पश्यति । यत्र त्वस्य सर्वमात्मैवाभूत्तत्केन  
कं पश्येत् ” इत्यादि । ननु अहंकारादिप्रपञ्चमूला-  
ज्ञानस्य निवृत्तिर्न संभवति तस्यानध्यस्तत्वात् ।  
स्वेनैव स्वस्याध्यासे आत्माश्रयात् । अज्ञानांत-  
रांगीकारे चानवस्थाद्यापत्तेः । लोकेऽनध्यस्तस्य  
घटादेर्ज्ञानान्निवृत्त्यसंभवः । किंच भावरूपाज्ञान-  
स्यानादिनो निवृत्तिर्न संभवति । अनादि भाव-  
स्यात्मवन्नित्यत्वनियमात् । परमाणुनिष्ठस्यामताया  
अनादित्वस्योभयवादिमतेऽनंगीकारात् । किंच अ-  
ज्ञाननिवृत्तिः सती उतासती उत सदसती सद-  
सद्विलक्षणा वा । आद्ये आत्मनो भिन्ना उता-



भिन्ना भिन्नाभिन्ना वा भिन्नाभिन्नविलक्षणा वा ।  
 नाद्यः द्वैतापत्तेः । न द्वितीयः आत्मनोऽनादित्वेना-  
 विद्यानिवृत्तेर्ज्ञानसाध्यत्वानुपपत्तेः । नापि तृतीयः वि-  
 रोधात् । अतएव न चतुर्थोऽपि । भिन्नाभिन्नत्वव्यति-  
 रेकेण प्रकारांतराभावात् । नच प्रथमद्वितीयः । अ-  
 सत्त्वे शशशृंगतुल्यायास्तस्याः साध्यत्वाऽनुपपत्तेः ।  
 पुरुषार्थत्वाभावप्रसंगाच्च । नापि तृतीयः । विरोधा-  
 त् उक्तपक्षद्वयदूषणापत्तेश्च । नच चतुर्थोऽपि । सद-  
 सद्विलक्षणत्वेऽनिर्वचनीयत्वेन तस्याः अज्ञानाव-  
 स्थानप्रसंगात् । अनिर्वचनीयाज्ञाननिवृत्तेरनिर्वच-  
 नीयत्वानुपपत्तेश्च । नहि घटनिवृत्तिर्घटो भवति त-  
 तश्च सर्वथाप्यनुपपत्तेर्नाज्ञानस्य निवृत्तिः संभवती-  
 त्याशङ्क्य । न तावदज्ञानस्य कल्पकाभावेनाकल्पि-  
 ततयाऽज्ञाननिवृत्त्यसंभवः । दीपादिवत्तस्य स्वपर-  
 निर्वाहकत्वात्तस्य स्वप्रकाशे आत्मनि वस्तुतोऽसं-  
 भवेन कल्पितत्वस्यैव वक्तुमुचितत्वात् । “अनृतेन  
 हि प्रत्यूहाः । त इमे सत्याः कामा अनृतापि-

6369  
सटीकम् । R65(७६)१३

धानाः । नासदासीन्नो सदासीत् ” इत्यादि श्रु-  
तेश्च । नाप्यनादिभावत्वेन तस्य निवृत्त्यनुपपत्तिः ।  
अनादिभावस्यानिवृत्तिरिति सामान्यव्याप्तेः ज्ञाने-  
नाज्ञाननाश इत्यनुभवसिद्धविशेषव्याप्तिविरोधेन  
“ तरति शोकमात्मवित् । भूयश्चांते विश्वमाया-  
निवृत्तिः । निचाय्य तं मृत्युमुखात्प्रमुच्यते । ते ब्र-  
ह्मलोके तु परांतकाले ” इत्यादि श्रुत्या । “ ज्ञा-  
नेन तु तदज्ञानं येषां नाशितमात्मनः । मामेव  
ये प्रपद्यंते मायामेतां तरंति ते । अहमज्ञानजं  
तमः नाशयामि । तरत्यविद्यां विततां हृदि यस्मि-  
न्निवेशिते । योगी मायाममेयाय तस्मै ज्ञाना-  
त्मने नमः ” इत्यादि स्मृत्या च । अज्ञानव्यतिरिक्त-  
स्थले संकोचस्यैवोचितत्वात् । तस्यास्माभिर्भाव-  
त्वानंगीकारात् । अभावविलक्षणत्वमात्रेण भावत्व-  
व्यपदेशाच्चेत्यभिप्रेत्याज्ञाननिवृत्तिः सद्रूपा आत्माभि-  
न्ना चेत्याह । संसारध्वांतविनाशं हरिमिति ।  
संसारस्य कर्तृत्वादिरूपस्य कारणं यत् ध्वांतमज्ञानं



तस्य विनाशं निवृत्तिरूपम् । हरिं वृत्त्यारूढं सत् अ-  
 ज्ञानविरोधि चैतन्यमित्यर्थः । न चात्माभिन्नाया अ-  
 ज्ञाननिवृत्तेर्ज्ञानसाध्यत्वानुपपत्तिः । यस्मिन्सति य-  
 स्याग्रिमक्षणसंबंधः । असति यस्मिन्यस्याभावः । त-  
 त्तत्साध्यमिति साध्यलक्षणस्य ज्ञाने सति अज्ञाननि-  
 वृत्तिरूपात्मनः अग्रिमक्षणसंबंधः ज्ञानाभावेऽज्ञाननि-  
 वृत्त्यभावोऽज्ञानमिति । अज्ञाननिवृत्तिरूपात्मनि स-  
 त्वोपपत्तेर्भिन्नसत्ताकयोर्भावाभावयोर्विरोधाभावा-  
 च्च । नित्यसिद्धायामप्यज्ञाननिवृत्तौ साध्यत्वभ्रान्त्या  
 वा पुरुषप्रवृत्त्युपपत्तेश्च “ प्रपंचोपशमं शिवम् ”  
 इत्यादि श्रुत्या तस्यात्माभेदसिद्धेश्च सर्वथाप्यज्ञान-  
 निवृत्तिरूपप्रयोजनसंभवेन स्तोत्रारंभो युज्यत इति  
 भावः । ईडे स्तौमीत्यर्थः ॥ १ ॥

ननु ब्रह्म स्वस्मादन्यज्जगदारभते उत ब्रह्मैव ज-  
 गज्जायते । नाद्यः । द्वैतापत्तेः । एकस्य निरवयव-  
 स्यारंभकत्वानुपपत्तेश्च । द्वितीये तु ब्रह्म सर्वात्मना  
 जगदाकारं भवति एकदेशेन वा । नाद्यः । मुक्ता-

नां प्राप्यस्थलाभावप्रसंगात् । निष्प्रपञ्चब्रह्मण एव  
मुक्तप्राप्यत्वात् । न द्वितीयः ब्रह्मणो निरवयवत्वा-  
त् । सावयवत्वे चानित्यत्वप्रसंगात् । निष्कलमि-  
त्यादि श्रुतिविरोधाच्चेत्याशङ्क्य “निरंशेऽप्यंशमारोप्य  
कृत्स्नेऽंशे वेति पृच्छतः । तद्भाषयोत्तरं ब्रूते श्रुतिः  
श्रोतुर्हितैषिणी ” इत्यादिन्यायेनोत्तरमाह ।

यस्यैकांशादित्थमशेषं जगदेतत्  
प्रादुर्भूतं येन पिनद्धं पुनरित्थम् ॥  
येन व्याप्तं येन विबुद्धं सुखदुःखै-  
स्तं सं० ॥ २ ॥

यस्येति ॥ यस्य परमात्मन एकांशात् । ए-  
कदेशतुल्यात् मायावच्छिन्नात् । इत्थं भोक्तृभोग्या-  
कारेणैतदनुभूयमानं जगत्प्रादुर्भूतमुत्पन्नमित्यर्थः ।  
ब्रह्मणो वस्तुतो निरवयवत्वेऽपि मायावच्छेदेना-  
निर्वचनीयांशत्वात् । एकदेशादेवेदं जगदुत्पन्नम् ।  
तथा च श्रुतिः । “ पादोऽस्य विश्वा भूतानि त्रि-



पादस्यामृतं दिवि ” इति । अस्याश्रायमर्थः ।  
विश्वा भूतानि ब्रह्मांडात्मकं सकलमिदं जगदिति  
यावत् । अस्य ब्रह्मणः पादः अंश इत्यर्थः । त्रिपात्  
पादत्रयमस्य ब्रह्मणः अमृतं मोक्षरूपं दिवि स्वप्रका-  
शात्मनि स्वरूप एव वर्तते । न प्रपंचसंबंधस्तत्रा-  
स्तीत्यर्थः । ब्रह्मणः प्रपंचसंबंधरहितप्रदेशः । श्रीबाद-  
रायणेनापि सूत्रितः । “विकारावर्ति च तथाहि  
स्थितिमाहेति ” । विकाररूपेणावर्तमानं ब्रह्मणो  
भागत्रयमस्ति । तथाहि । स्थितिमवस्थानं ब्रह्मण  
आह । उक्ता श्रुतिरिति सूत्रार्थः । तथाचोक्तप्रकारेण  
ब्रह्मणो जगदाकारेणावस्थानेऽपि न मुक्तप्राप्यस्थ-  
लाभावशंकेति भावः । एवं जगदुत्पत्तिं परमात्मन  
उक्त्वा तस्य जगत्स्थितिहेतुत्वमप्याह । येन पिन-  
द्धमिति । पुनः पश्चाद्येन परमात्मना एतज्जगदि-  
त्वं वर्णाश्रमादिभेदेन पिनद्धं सुदृढं बद्धमित्यर्थः । त-  
थाच श्रुतिः “एष सेतुर्विधरण एषां लोकानाम-

संभेदाय ” इति । अस्याश्चायमर्थः । एष स वा  
 एष महानज इत्युपक्रम्य सर्ववशित्वेन सर्वेश्वरत्वेन  
 चोक्तः प्रकृतः परमात्मा सेतुरिव सेतुः । सेतुसाम्य-  
 मेवाह । एषां लोकानां भूरादिभेदेन देवतिर्यगादि-  
 मनुष्यभेदेन वर्णाश्रमादिभेदेन च भिन्नानां भूतानां  
 चासंभेदायासांकर्षाय विधरणः विधारयिता । यथा  
 लौकिकसेतुः क्षेत्रसंपदां तत्रत्यजलानां चासांकर्षाय  
 विधारयिता तद्वदिति । येन व्याप्तमिति ।  
 येन चाधिष्ठानभूतेन सर्वे जगदाकाशेनेव व्याप्तमं-  
 तर्बहिः पूर्णमित्यर्थः । तथाच श्रुतिः “ यच्च किञ्चिज्ज-  
 गत्सर्वं दृश्यते श्रूयतेऽपि वा । अंतर्बहिश्च तत्सर्वं  
 व्याप्य नारायणः स्थितः ” इति । सर्वव्याप-  
 कत्वे हेतुः । नारायण इति नरात्पुरुषादुत्पन्नानि  
 सर्वाणि जगंति नाराणि तेषामयनं अधिष्ठानमि-  
 त्यर्थः । अन्यत्स्पष्टम् । ननु ब्रह्मणो जगत्कारणत्वं न  
 युज्यते । वैषम्येनैर्घृण्यप्रसंगात् । कांश्चित्सुखिनो दे-  
 वादीन्कांश्चिदुःखिनस्तिर्यगादीन्कांश्चिदुभयवतो म-



नृप्याश्च सृजन् ईश्वरो विषमः स्यात् । तथा प्रल-  
 यकालेऽविशेषेण सर्वान् जीवानुपसंहरन् निर्घृण-  
 श्च स्यादित्याशङ्क्य तत्प्राण्यनुष्ठितकर्मापेक्षयैवेश्वरस्य  
 सृष्ट्यादौ प्रवृत्तेर्न वैषम्याद्यापत्तिरित्यभिप्रेत्याह ।  
 येन विबुद्धमिति । सुखदुःखैः सुखं पुत्रदारादि-  
 लाभादिजन्या सत्त्वपरिणामरूपानुकूलचित्तवृत्तिः ।  
 दुःखं रोगादिजन्या रजोविकाररूपा प्रतिकूलचित्तवृ-  
 त्तिः । तदुभयविशिष्टं सकलं जगत् येन स्वप्रकाश-  
 चिद्रूपेण परमात्मना विबुद्धं प्रकाशितमित्यर्थः । तथा  
 च श्रुतिः । “तस्य भासा सर्वमिदं विभाति” इति ।  
 तस्य सूर्याद्यविषयस्य ब्रह्मणः भासा स्वरूपचैतन्ये-  
 नेत्यर्थः । अयं भावः । “एष ह्येव साधु कर्म कार-  
 यति तं यमेभ्यो लोकेभ्य उन्निनीषते । एष एवा-  
 साधु कर्म कारयति तं यमधो निनीषते” । एभ्यो  
 लोकेभ्यो न करतिर्यगादिलोकेभ्य उन्निनीषते । उ-  
 र्ध्वं गंधर्वादिब्रह्मांतानां पदं नेतुं इच्छति । अधस्ति-  
 र्यगादिस्थावरांतं नेतुमिच्छति इति श्रुत्या हि त-

तत्प्राण्यनुष्ठितकर्मापेक्षया तत्फलप्रदातृत्वं बोध्यते ।  
 न च पुण्ये पापे च स्वेच्छया प्रवर्तयत ईश्वरस्य पु-  
 नश्च वैषम्याद्यापत्तिरिति वाच्यम् । पूर्वपूर्वकर्मापे-  
 क्षयोत्तरोत्तरस्मिन्प्रवर्तयतस्तदापत्त्यभावात्संसारस्य  
 चानादित्वात् सूत्रकारेण च तस्य वैषम्यादेरभावः सू-  
 चितः । वैषम्यनैर्घृण्ये न सापेक्षत्वात्तथाहि दर्शयति ।  
 न कर्माविभागादिति चेन्नानादित्वात् । ईश्वरस्य वैष-  
 म्यनैर्घृण्ये न संभवतः । सृष्ट्यादिप्राणिकर्मापेक्षत्वात् ।  
 तथाहि । एष ह्येवेत्युक्ता श्रुतिर्दर्शयतीति प्रथमसू-  
 त्रार्थः । ननु सृष्टेः पूर्वं कर्म नास्ति तदाऽविभागात्स-  
 र्वस्य ब्रह्ममात्रत्वादिति चेन्न । संसारस्यानादित्वात्सू-  
 क्ष्मतया प्रलये स्थितिसंभवाच्चेति द्वितीयसूत्रार्थः ।  
 तथाच ब्रह्मणो जगत्कारणत्वे न कोऽपि दोष इ-  
 ति ॥ २ ॥

ननु सुखदुःखमोहात्मकस्य वियदादिप्रपञ्चस्य ज-  
 डस्य सुखदुःखमोहात्मकं सत्त्वरजस्तमोगुणात्मकं ज-  
 डं प्रधानमेव कारणमनुमीयते चिन्मात्रस्य तु ब्रह्मणः



तादृशजगत्कारणत्वानुपपत्तेः । कार्यकारणयोर्वैल-  
क्षण्यानुपपत्तेः । “आजामेकां लोहितशुक्लकृष्णां  
बर्हीं प्रजां जनयंतीं सरूपाम्” इति श्रुतेः । अजां  
अजन्यां लोहितशुक्लकृष्णां रजःसत्त्वतमोरूपां स-  
रूपां स्वसमानरूपां बर्हीं प्रजां प्रकर्षेण जायत  
इति प्रजा वियदादिप्रपञ्चस्तां इत्यर्थः इत्याशङ्क्याह-  
सर्वज्ञो यो यश्च हि सर्वः सकलो यो  
यश्चानन्दोऽनन्तगुणो यो गुणधामा ।  
यश्चाव्यक्तो व्यस्तसमस्तः सदसद्य-  
स्तं संसारध्वांतविनाशं हरि० ॥ ३ ॥

सर्वज्ञ इति ॥ यः सर्वज्ञः । अत्रश्रुतिः । “यः  
सर्वज्ञः सर्वविद्यस्य ज्ञानमयं तपः” इत्यादि सा-  
मान्यतः सर्वं जानातीति सर्वज्ञः । विशेषेण सर्वं  
वेत्तीति सर्ववित् । यस्य ज्ञानमयं तपः । न तु जी-  
वानामिव कृच्छ्रचांद्रायणादिरूपमिति श्रुतेरर्थः । प्र-  
धानस्य जडत्वेन विविधकर्मफलरूपविविधविन्या-

सदेहादिप्रपंचरचनानुपपत्तेः । किं च । सुखादेर्बा-  
ह्यघटादिधर्मत्वासिद्धेरांतरस्यैव प्रतीतेः । अचेतनस्य  
स्वतो लोके प्रवृत्त्यदर्शनादजामित्यादिमंत्रस्य लो-  
हितशुक्लकृष्णगुणवत्तेजोबन्नकारणपरमात्माध्यस्ता-  
व्याकृतविषयत्वान्न प्रधानं जगत्कारणं बादरायणे-  
नापि । “ ईक्षतेर्नाशब्दम् । रचनानुपपत्तेश्च नानु-  
मानम् ” इत्यादिना प्रधानस्य जगत्कारणत्वं प्रत्य-  
षेधि । “ तदैक्षत बहु स्यां प्रजायेय ” इति श्रुत्या  
जगत्कारणस्य सत ईक्षतेः ईक्षणस्य श्रवणादशब्दं  
शब्दागम्यमनुमानगम्यं प्रधानं न कारणमिति प्रथ-  
मसूत्रार्थः । अनुमीयत इत्यनुमानं प्रधानं कारणं न  
भवति । तस्य जडत्वेन रचनानुपपत्तेर्देहादिप्रपंचक-  
र्तृत्वानुपपत्तेरिति द्वितीयसूत्रार्थः । श्रुतिसिद्धसर्वज्ञ-  
स्य तु ब्रह्मणस्तत्संभवतीति भावः । यदुक्तं विलक्षण-  
योर्न कार्यकारणतेति तन्न । ऊर्णनाभेस्तंतोर्गोमया-  
दृश्चिकादेः पुरुषात्केशलोमादेश्च दर्शनादित्यभिप्रे-  
त्याह । यश्च हि सर्व इति । “ सर्वं खल्विदं ब्रह्म ।



इदं सर्वं यदयमात्मा ” इत्यादि श्रुतेः । घटः सन्  
 घटः स्फुरतीति सर्वस्य प्रपञ्चस्य सत्त्वेन स्फुरणत्वेन  
 च ब्रह्मसालक्षण्यानुभवात् । “ यथोर्णनाभिः सृ-  
 जते गृह्णते च यथा पृथिव्यामोषधयः संभवन्ति ।  
 यथा सतः पुरुषात्केशलोमानि तथाक्षरात्संभवतीह  
 विश्वम् ” इत्यादि श्रुत्या विलक्षणकारणत्वे दृष्टान्तप्रद-  
 र्शनाच्चेति भावः । नन्वचेतनस्य प्रधानस्य स्वतः सृ-  
 ष्ट्यादिप्रवृत्त्यसंभवेऽपि ईश्वराधिष्ठितस्य तस्य प्रवृत्त्या  
 कारणत्वं भवतीति योगानां सेश्वरसांख्यानां वा म-  
 तमाशंक्याह । सकलो य इति । सकलः प्रकृ-  
 तिरधिष्ठाता च स एव इत्यर्थः । सोऽकामयत ब-  
 हुस्यां प्रजायेय इति स्वस्यैव बहुभवनकामनादर्श-  
 नात्तदात्मानं स्वयमकुरुतेति स्वात्मनः जगद्रूपेण  
 कारणत्वश्रवणात् । “ कस्मिन्नु भगवो विज्ञाते स-  
 र्वमिदं विज्ञातं भवति । येनाश्रुतं श्रुतं भवति ।  
 आत्मनि खल्वरे दृष्टे इदं सर्वं विज्ञातं भवति ”  
 इत्यादि श्रुतेरेकविज्ञानेन सर्वविज्ञानप्रतिज्ञायाः प्रकृ-

त्यधिष्ठात्रोभेदे प्रकृतिज्ञानेनाधिष्ठातृज्ञानाभावेनोप-  
 रोधप्रसंगात् । श्रुतिसिद्धप्रकृत्यधिष्ठातृरूपस्येश्वरस्य  
 तदस्थत्वमात्रत्वस्य लोकदृष्टसामान्यप्रसाधकेनानुमा-  
 नेन सिद्ध्यसंभवाच्च स एव प्रकृतिरधिष्ठाता च । सू-  
 त्रकारोऽपि । “प्रकृतिश्च प्रतिज्ञादृष्टान्तानुपरोधात् सा-  
 क्षाच्चोभयाम्नानात् । आत्मकृतेः परिणामात् । पत्यु-  
 रसामंजस्यात्” । इतीश्वरस्य प्रकृत्यधिष्ठातृरूपत्वं नि-  
 मित्तमात्रेश्वरस्याभावं चाह । सूत्राणामयमर्थः । प्रकृ-  
 तिरूपादानं चकारादधिष्ठाता चेश्वर एवं सति प्रति-  
 ज्ञादृष्टान्तयोरनुपरोधात् । एकविज्ञानेन सर्वविज्ञानप्र-  
 तिज्ञायाः । यथा सौम्यैकेन मृत्पिण्डेन सर्वं मृन्मयं वि-  
 ज्ञातं स्यात् इति प्रकृतिविषयदृष्टान्तस्य चानुपरोधा-  
 दुपपत्तेरिति साक्षान्मुखत एव “बहु स्यां प्रजायेय”  
 इत्युभयाम्नानात् । प्रकृतित्वस्याधिष्ठातृत्वस्य चाम्नाना-  
 दिति । आत्मकृतेः तदात्मानं स्वयमकुरुतेति आत्म-  
 न एव जगदाकारेण कारणत्वश्रवणात् । कथं कर्तृ-  
 त्वेन पूर्वसिद्धस्य क्रियमाणत्वं तत्राह । परिणामादि-



ति । पूर्वसिद्धस्यापि विकारात्मना स्वात्मनः परिणामयितृत्वात् । पत्युर्न निमित्तमात्रभूतेश्वरस्यासामंजस्यादनुपपत्तेरिति । लोकदृष्टसामान्येनानुमितस्य लोकवदेव रागद्वेषादिप्रसक्त्या ईश्वरत्वानुपपत्तेरिति । ततश्च नेश्वराधिष्ठितं प्रधानमपि कारणमिति भावः । ननु स्वप्रयोजनरहिते जगत्सर्जनादौ प्रवृत्तस्येश्वरस्योन्मत्तवत्प्रेक्षाकारित्वाभावप्रसंगात् स्वप्रयोजनोद्देशेन च प्रवृत्तस्य नित्यतृप्तत्वव्याहृतेश्च नेश्वरो जगत्सृष्टेत्याशंक्याह । यश्चानन्द इति । निरंतरभासमानानवच्छिन्नपरमानन्दस्वरूपः । “आनन्दो ब्रह्म विज्ञानमानन्दं ब्रह्म एतस्यैवानन्दस्यान्यानि भूतानि मात्रामुपजीवंति ” इत्यादि श्रुतेराप्तकामस्येश्वरस्य प्राप्तव्यवस्त्वभावान्न नित्यतृप्तत्वहानिरित्यर्थः । लोके सार्वभौमादेः प्रेक्षाकारिणः प्रयोजनोद्देशं विनापि मृगयादौ प्रवृत्तस्योन्मत्तत्वाददर्शनात्प्राणिकर्मानुरोधेन जगत्सर्जनादौ प्रवृत्तेरीश्वरस्य स्वभावत्वात्स्वभावे च पर्यनुयोगाभावान्नोन्मत्त ईश्वरः । बादरायणोऽपि ।

“न प्रयोजनवत्त्वादिति” । अनेन सूत्रेण प्रवृत्ते-  
 श्च लोके प्रयोजनवत्त्वादीश्वरस्य च तदभावान्न स-  
 ष्टेत्याशंक्य “लोकवत्तु लीलाकैवल्यम्” । इत्य-  
 नेन लोके राजादिवदीश्वरस्यापि लीलायाः जगत्स-  
 र्जनादिरूपायाः कैवल्यं प्रयोजनराहित्यमुपपद्यते  
 इति समादधे । तस्मादीश्वरः स्रष्टैवेति भावः । ननु-  
 लोके कुलालादेः स्रष्टुः शरीरयुक्तस्य घटादिप्रयोज-  
 नपरिज्ञानिनः बाह्यमृदाद्युपसंहारपूर्वकमेव सर्जने प्र-  
 वृत्तिदर्शनाद्ब्रह्मणश्च निर्विकल्पस्याशरीरस्यात एवा-  
 समर्थस्य सृष्टिप्रयोजनापरिज्ञानिनः स्वव्यतिरिक्तप-  
 दार्थाभावेन बाह्यसाधनरहितस्य कथं स्रष्टृत्वमित्याशं-  
 क्याह । अनंतगुण इति । अनंता असंख्याताः  
 सर्वशक्तित्वसर्वज्ञत्वादयो गुणा धर्मा यस्य सः ।  
 तत्र हेतुमाह । गुणधामेति । शुद्धसत्त्वरूपा माया  
 गुणधाम गृहमुपाधिर्यस्य स इत्यर्थः । बाह्यसाधना-  
 भावेऽपि क्षीरादेर्दध्यादिहेतुत्वदर्शनाद्देवानां योगध-  
 निनां च बाह्यसाधनं विना पुराणादौ योगमहिम्ना



सर्गादिदर्शनादस्माकं च शरीरांतरं विनापि शरी-  
 राधिष्ठातृत्वदर्शनात् । “पराऽस्य शक्तिर्विविधैव श्रू-  
 यते । मायां तु प्रकृतिं विद्यान्मायिनं तु महे-  
 श्वरम्” इत्यादावीश्वरस्य सर्वसाधनपटीयस्याः मा-  
 याशक्तेः श्रवणात् । सूत्रकारेण । उपसंहारदर्शनान्ने-  
 ति चेन्न “क्षीरवद्धि । देवादिवदपि लोके । सर्व-  
 धर्मोपपत्तेश्च” इति सूत्रैः कुलालादेर्मृदाद्युपसंहार-  
 दर्शनादीश्वरस्य च बाह्यसाधनोपसंहाराभावान्न स  
 स्रष्टा इत्याशंक्य बाह्यसाधानाभावेऽपि क्षीरस्य दधि-  
 हेतुत्ववत् लोके देवादिवच्च प्रपञ्चहेतुत्वोपपत्तेर्माया-  
 वशादेव सर्वेषां सर्वकर्तृत्वादिधर्माणामुपपत्तेश्च न  
 कोऽपि दोष इति समाधानाच्चाशरीरस्यापि तस्य  
 मायागुणवशादेव सर्वमुपपद्यत इति भावः । ननु  
 तर्हि प्रसिद्धमायावीव किमिति न गृह्यत इत्याशं-  
 क्याह । यश्चाव्यक्त इति । अनिन्द्रियग्राह्य इ-  
 त्यर्थः “अचिंत्यमव्यक्तम्” इत्यादि श्रुतेः “अशब्द-  
 मस्पर्शमरूपमव्ययं तथाऽरसं नित्यमगंधवच्च यत्”

इत्यादि श्रुत्या च रूपाद्यभावान्नेन्द्रियग्राह्यः । किंतु  
 स श्रुत्यैकगम्य इति भावः । ननु ब्रह्मण एव सकलज-  
 गदाकारत्वे भोक्तृभोग्यविभागो न स्यात् सर्वस्यापि  
 ब्रह्मकारणकत्वाविशेषादित्याशंक्याह । व्यस्तस-  
 मस्त इति । व्यस्तो भोक्तृभोग्यरूपेण विभक्तो यः  
 समस्तः प्रपञ्चस्तद्रूप इत्यर्थः । लोके यथा समुद्रादेरेक-  
 स्यैव फेनतरंगबुद्बुदरूपेण विभक्तानेककार्यहेतुत्वं त-  
 द्वदेकस्यापि ब्रह्मणः विभक्तानेककार्यहेतुत्वं संभव-  
 ति । अत्र सूत्रम् । “ भोक्तृत्वापत्तेरविभागश्चेत्स्या-  
 लोकवदिति ” । अस्य चायमर्थः । भोक्तृभोग्यत्वाप-  
 त्तेर्भोग्यस्य च भोक्तृत्वापत्तेरविभागः विभागाभावः  
 स्यादिति चेन्न लोकवत् समुद्रवत् विभागोपपत्तेरिति ।  
 ततश्च ब्रह्मैव सर्वकारणमिति भावः । ब्रह्मण एव  
 सत्यानृतभोग्यरूपेणावस्थानमाह । सदसद्य इति ।  
 सत्सत्यमसदसत्यम् । “ सत्यं चानृतं च सत्यमभवत् ”  
 इति श्रुतेः एकं सत्यपदं ब्रह्मपरं अपरं व्यावहारिकस-  
 त्यवियदादिपरम् । अनृतं शुक्तिरजतादि ॥ ३ ॥



ननु कार्यं स्वन्यूनपरिमाणद्रव्यारब्धं कार्यत्वात्प-  
टादिवदित्यनुमानात्सर्वस्य कार्यस्य स्वन्यूनपरिमा-  
णद्रव्यारब्धत्वनियमात्परंपरया परमाणव एव जगदु-  
पादानं ननु ब्रह्म तस्य विभुत्वादित्याशंक्याह ।

यस्मादन्यन्नास्त्यपि नैवं परमार्थं  
दृश्यादन्यो निर्विषयज्ञानमयत्वात् ॥  
ज्ञातृज्ञानज्ञेयविहीनोऽपि सदा ज्ञ-  
स्तं संसारध्वांतविनाशं हरि० ॥ ४ ॥

यस्मादिति । यस्मात्सच्चिदानंदस्वरूपाद्विष्णो-  
रन्यत्परमाण्वादि नास्ति “एकमेवाद्वितीयं यस्मात्परं  
नापरमस्ति किञ्चित्” इत्यादि श्रुतेरित्यर्थः । अनुमा-  
नस्य दीर्घविस्तृतक्षौमद्रव्यारब्धरज्ज्वां व्यभिचारादा-  
गमबाधितत्वाच्चेति भावः । ब्रह्म परमार्थतो जगदाक-  
रेण परिणमत इति भास्करमतमाशंक्य निराकरोति ।  
अपि नैवं परमार्थमिति । एवं वियदादि जग-  
दाकारेणावस्थानं न परमार्थं न वास्तवमित्यर्थः । “नि-

ष्कलं निष्क्रियम्” इत्यादिना श्रुत्या निस्वयवब्रह्मणो-  
ऽशतो जगद्रूपपरिणामानुपपत्तेः । सर्वात्मना च परि-  
णामे ब्रह्माभावप्रसंगात् पुनः प्रलयकाले सच्चिदानंदा-  
कारेण परिणामे च ब्रह्मणोऽनित्यत्वप्रसंगात्समुद्रादेश्च  
सावयवत्वेनांशतः फेनादिपरिणामेऽप्यवस्थितिसंभ-  
वाच्च । न ब्रह्मणो जगदाकारेणावस्थानं वास्तवम् ।  
सूत्रकारोऽपि “कृत्स्नप्रसक्तिनिस्वयवत्वशब्दकोपो  
वेति” परिणामवादमदूषयत् । स्पष्टोऽर्थः “तदन-  
न्यत्वमारंभणशब्दादिभ्य इति” । विवर्तवादं चां-  
गीचकार तदनन्यत्वं परमार्थतः प्रपञ्चतद्वयतिरे-  
केणाभाव एव आरंभणशब्दादिभ्यः “वाचारंभ-  
णं विकारो नामधेयम्” इत्यादि श्रुतिभ्य इति-  
तस्यार्थः । ततो जगतो मिथ्यात्वान्न जगत्कारण-  
त्वं ब्रह्मणो वास्तवमिति भावः । ननु सर्वैः परिदृश्य-  
मानस्य जगतः कथं मिथ्यात्वं दृश्यत्वादेव शुक्तिरू-  
प्यादिवज्जगतो मिथ्यात्वमिति चेत्तर्हि ब्रह्मणोऽपि  
दृश्यत्वान्मिथ्यात्वापत्तिरित्याशङ्क्याह । दृश्याद-



न्य इति । दृश्याच्चैतन्यविषयादन्यो विष्णुरिति शेषः । “अदृष्टो द्रष्टा” इत्यादि श्रुतेरित्यर्थः । दृश्यादन्यत्वे हेतुमाह । निर्विषयज्ञानमयत्वादिति । विषयानपेक्षविज्ञानस्वभावत्वादित्यर्थः । विज्ञानघनः” इत्यादि श्रुतेः । कूटस्थज्ञानमात्रस्वरूपस्य कथं सर्वज्ञत्वमित्याशङ्क्याह । ज्ञातृज्ञानेत्यादिना । ज्ञातृज्ञानज्ञेयविहीनोऽपि ज्ञाता ज्ञानाश्रयः ज्ञानमविद्याया अंतःकरणस्य वा परिणामविशेषः ज्ञेयं विद्यदादि वस्तु तद्रहितोऽपि अविद्याद्युपहितः सन् सदा ज्ञः ज्ञाता “स वेत्ति वेद्यं न च तस्यास्ति वेत्ता” इत्यादि श्रुतेरित्यर्थः । तस्माज्जगतो मिथ्यात्वाद्वह्मणो जगत्कारणत्वमवास्तवं तदस्थं तदुपलक्षणं न तु विशेषणमिति सिद्धम् ॥ ४ ॥

एवं केवलतार्किकानवग्राह्यं श्रौतं जगत्कारणं विष्णुं स्तुत्वा इदानीं भक्त्यादिसाधनसंपन्नैर्गुरुशुश्रूषापरायणैरेवावग्राह्यं तत्त्वं स्तोतुमारभते ।

आचार्येभ्यो लब्धसुसूक्ष्माच्युततत्त्वा  
वैराग्येणाभ्यासबलाच्चैव द्रढिम्ना ।  
भक्त्यैकाग्रध्यानपरा यं विदुरीशं  
तं संसारध्वांतविनाशं हरि० ॥ ५ ॥

यमीशं विदुः साक्षादनुभवंति तमिति संबंधः ।  
कीदृशाऽधिकारिणो विदुस्तत्राह । आचार्येभ्य  
इति ॥ करतलामलकवत्सम्यक्प्रत्यक्षीकृतब्रह्मतत्त्वे-  
भ्यः सर्वकर्मसंन्यासेन समिदाद्युपहारपूर्वकं विधि-  
वत्स्वरूपसन्नेभ्यः शांतेभ्यः केवलं शिष्यकृपयैव त-  
द्बोधने प्रवर्तमानेभ्यो गुरुभ्यः सकाशालब्धं प्रथ-  
मज्ञातं सुसूक्ष्ममच्युतस्य च्युतरहितस्य कूटस्थनि-  
त्यस्य श्रीविष्णोस्तत्त्वं यैस्ते लब्धसुसूक्ष्माच्युततत्त्वाः  
“आचार्यवान्पुरुषो वेद । तद्विज्ञानार्थं स गुरुमेवा-  
भिगच्छेत्समित्पाणिः श्रोत्रियं ब्रह्मनिष्ठम् । नैषा त-  
र्केण मतिरापनेया प्रोक्तान्येनैव सुज्ञानाय प्रेष्ठ” इ-  
त्यादि श्रुतेः । हे प्रेष्ठ नचिकेतः । एषा ब्रह्मविषया



मतिस्तर्केण शुष्कतर्केण मूलप्रमाणरहितेन नाप-  
 नेया प्रापणीया न भवति । किंतु अन्येन सर्व-  
 ज्ञेन गुरुणा प्रोक्ता प्रकर्षेण युक्तिदृष्टांतपूर्वकमुक्ता  
 उपदिष्टा सुज्ञानाय सम्यक्ब्रह्मविषयाऽविद्यानिवृत्त-  
 ये भवतीति कठश्रुतेरर्थः । “तद्विद्धि प्रणिपा-  
 तेन” इत्यादि स्मृतेश्च प्रथमज्ञानेन साकल्येनासं-  
 भावनानिवृत्त्यसंभवपक्षे साधनांतरमप्याह । वैरा-  
 ग्येणेत्यादिना । वैराग्येण विषयदोषविवेकेनो-  
 त्पन्नेन । “ब्रह्मलोकतृणीकारो वैराग्यस्यावधिर्मतः”  
 इत्युक्तपराकाष्ठामापन्नेन विषयविक्षेपरहितकृतो यो  
 निरंतरोऽभ्यासः श्रवणावृत्तिः तेन यद्वलं मननं तेन  
 च । “बाल्ये न तिष्ठासेत्” इत्यत्र तथैव व्याख्या-  
 नात् । ताभ्यां द्रढिम्ना सुदृढया भक्त्याऽहं ब्रह्मास्मी-  
 त्येकत्वेन या भक्तिर्भजनं तथा । एकाग्रध्यानपराः ।  
 प्रत्यगभिन्नब्रह्मैक्यविषयध्याननिष्ठाः संतो यं विदुरि-  
 त्यर्थः “नायमात्मा प्रवचनेन लभ्यो न मेधया न  
 बहुना श्रुतेन यमेवैष वृणुते तेन लभ्यः । तस्यैष

आत्मा विवृणुते तन्नं स्वाम् । नायमात्मा बलहीनेन  
 लभ्यः । ततस्तु तं पश्यते निष्कलं ध्यायमानः ” इति  
 मुंडकश्रुतेः । प्रवचनमध्यापनं मेधा ग्रन्थार्थधारणसा-  
 मर्थ्यं श्रुतमनात्मविषयं बहुधा विवक्षितम् । एतैर्न ल-  
 भ्यः । किंतु एष साधको यं परमात्मानमेव श्रवणा-  
 दिभिर्निरंतरं प्रार्थयते । तेनायमात्मा लभ्यः । तस्यै-  
 वं प्रार्थयमानस्यैष आत्मा स्वां तन्नं सच्चिदानंदात्मि-  
 कां विवृणुते प्रकाशयतीत्यर्थः । बलहीनेन तद्विषय-  
 मननमकुर्वाणेनेत्यर्थः । निष्कलं निरवयवं परमानंदं  
 निरंतरं ध्यायमानः प्रत्ययसंतत्या विषयीकुर्वन्पुरुषः ।  
 तत एव ध्यानात्तं पश्यते । अप्रतिबंधेन साक्षात्करो-  
 तीत्यर्थः । तदुक्तं भगवता “ अभ्यासेन तु कौंतेय वै-  
 राग्येण च गृह्यते । भक्त्या मामभिजानाति यावान्य-  
 श्चास्मि तत्त्वतः ” इति ॥ ५ ॥

एकाग्रध्यानपरा विदुरित्युक्तं केन क्रमेण केन  
 प्रकारेण च ते विदुरित्याकांक्षायामाह ।



प्राणानायम्योमिति चित्तं हृदि रुध्वा  
 नान्यत्स्मृत्वा तत्पुनरत्रैव विलाप्य ॥  
 क्षीणे चित्ते भाट्टशिरस्मीति विदुर्यं  
 तं संसारध्वांतविनाशं० ॥ ६ ॥

प्राणानिति ॥ प्राणान्वागादीन्द्रियाणि आय-  
 म्य उपसंहृत्य अनंतरमोमिति लपंत एव चित्तमंतः-  
 करणं हृदि हृदयाकाशे ब्रह्मणि रुध्वा निरुध्य । “ओ-  
 मित्यात्मानं युंजीत ओमित्येवं ध्यायथ आत्मान-  
 म् ” इति श्रुतेः । आत्मानं चित्तं युंजीत निरुंध्यादि-  
 त्यर्थः । “ ओमित्येकाक्षरं ब्रह्म व्याहरन्मामनुस्मरन् ”  
 इत्यादि स्मृतेश्च । अथ वा ओमिति उच्यमाने ओंका-  
 र्वाच्ये हृदि हृदयाकाशे चित्तं रुध्वा अन्यत् रूपरसा-  
 दि न स्मृत्वा प्राप्तामपि विषयस्मृतिं विषयदोषदर्शने-  
 न हित्वा । “ संकल्पप्रभवान्कामांस्त्यक्त्वा सर्वानशे-  
 पतः । मनसैवेन्द्रियग्रामं विनियम्य समंततः । शनैः श-  
 नैरुपरमेढुद्धया धृतिगृहीतया । आत्मसंस्थं मनः कृत्वा

न किञ्चिदपि चिंतयेत् । यतो यतो निश्चरति मनश्चं-  
चलमस्थिरम् । ततस्ततो नियम्यैतदात्मन्येव वशं नये-  
त् ” इति स्मृतेः । पुनः पश्चात्तद्ब्रह्मास्मीत्यभ्यासव्यग्रं  
चित्तमत्रैव ब्रह्मात्मन्येव विलाप्य विलयं प्रापय्य । चि-  
त्ते क्षीणे लीने सति ध्यानव्यापारादुपरते सति ।  
**भाट्टशिरस्मीति** । स्वप्रकाशचिद्रूपः परमात्मा-  
स्मीति यं विष्णुं विदुरित्यर्थः । तदुक्तं भारतीतीर्थैः ।  
“ निरुणोपासनं पक्वं समाधिः स्याच्छनैस्ततः । यः  
समाधिनिरोधाख्यः सोऽनायासेन लभ्यते । निरो-  
धलाभे पुंसोऽंतरसंगं वस्तु शिष्यते । पुनः पुनर्वासि-  
तेऽस्मिन्वाक्याज्जायेत तत्त्वधीः ” इति । श्रुतिश्च । “ य-  
च्छेद्वाङ्मनसी प्राज्ञस्तद्यच्छेत् ज्ञान आत्मनि । ज्ञानमा-  
त्मनि महति नियच्छेत्तद्यच्छेच्छांत आत्मनि ” इति ।  
अस्याश्रायमर्थः । प्राज्ञो विवेकी मुमुक्षुः पुरुषः वाक्  
वाचं मनसि नियच्छेन्निरुंध्यात् । वाग्ग्रहणं सर्वेषामि-  
न्द्रियाणामुपलक्षणम् । प्रथमं वागादीन्द्रियव्यापारं वि-  
हाय मनोमात्रव्यापारेणावतिष्ठेतेत्यर्थः । तन्मनः ज्ञान



आत्मनि देहेन्द्रियादिव्यापारसाक्षिणि चित्प्रकाशे  
 आत्मनि यच्छेत् । मनआदिष्वात्मबुद्धिं विहाय त-  
 त्साक्षिचैतन्ये एवात्मबुद्धिं कुर्यादित्यर्थः । तदुक्तमा-  
 चार्यैः “ सत्यानंदस्वरूपं धीसाक्षिणं ज्ञानविग्रहम् ।  
 चिंतयात्मतया नित्यं त्यक्त्वा देहादिगां धियम् ”  
 इति । ज्ञानं मनआदिसाक्षिचैतन्यं च महति देशका-  
 लादिपरिच्छेदशून्ये आत्मनि ब्रह्मणि नियच्छेत् नि-  
 रुंध्यात् एकीकुर्यादित्यर्थः । तत्तं महान्तं आत्मानं सा-  
 क्षित्वब्रह्मत्वविकल्पत्यागपूर्वकं शांते सर्वव्यापारा-  
 तीते । “ अन्यत्र धर्मादन्यत्राधर्मात् ” इत्यादिना प्र-  
 क्रांते आत्मनि नियच्छेत् । अहं ब्रह्मास्मीति वृत्त्युल्लेखं  
 त्यक्त्वा स्वतः प्रकाशमानपरमानंदपरिपूर्णब्रह्मात्मना  
 अवतिष्ठेतेत्यर्थः । तदुक्तं । “ दर्शनादर्शने हित्वा स्वयं  
 केवलरूपतः । यस्तिष्ठति स तु ब्रह्मन् ब्रह्म न ब्रह्मवि-  
 त्स्वयम् ” इति पराशरंप्रति वसिष्ठेन ॥ ६ ॥

“ तमेव धीरो विज्ञाय प्रज्ञां कुर्वीत ब्राह्मणः । ”  
 तं परमात्मानं विज्ञाय विशेषेण ज्ञात्वा धीरः धीमान्

विषयानाकृष्टचित्तो वा प्रज्ञां प्रत्ययसंततिं कुर्यात् ।  
 “ अनन्याश्रितयंतो मां ये जनाः पर्युपासते । तेषां  
 नित्याभियुक्तानां योगक्षेमं वहाम्यहम् । ध्यानेनात्म-  
 नि पश्यन्ति केचिदात्मानमात्मना ” इत्यादि श्रुति-  
 स्मृतयोऽपि इममर्थं वदन्तीत्याह ।

यं ब्रह्माख्यं देवमनन्यं परिपूर्णं  
 हृत्स्थं भक्तैर्लभ्यमजं सूक्ष्ममतर्क्यम् ॥  
 ध्यात्वात्मस्थं ब्रह्मविदो यं विदुरीशं  
 तं संसारध्वांत विनाशं ॥ ७ ॥

यमिति ॥ देवं स्वप्रकाशम् । “ अत्रायं पुरुषः  
 स्वयंज्योतिः ” इति श्रुतेः । अनन्यं अन्यवस्तुशून्यम् ।  
 “ यस्मात्परं नापरम् ” इति श्रुतेः । परिपूर्णं परि-  
 तः सर्वेषु देशेषु कालेषु च वर्तमानम् “ ब्रह्मैवेदममृतं  
 पुरस्तात्पश्चाद्ब्रह्म दक्षिणतश्चोत्तरेण अधश्चोर्ध्वं च  
 प्रसृतम् ” इति श्रुतेः । “ स एवाद्य स उ श्वः ” इत्या-  
 दि श्रुतेश्च । अत एव त्रिविधपरिच्छेदशून्यतया ब्र-



ह्याख्यं ब्रह्मेत्याख्या अभिधा यस्य तम् । भक्तैर्निरंतरं  
 श्रवणादिना आत्मानं भजमानैः पुरुषैर्लभ्यं प्रापणी-  
 यम् “तं सर्वगं सर्वतः प्राप्य धीरा युक्तात्मानः” इति  
 श्रुतेः । श्रवणादिभिर्युक्तः नियत आत्मा चित्तं ये-  
 षामित्यर्थः । अजं जन्मरहितम् “महानजः” इत्या-  
 दिश्रुतेः । सूक्ष्मं इंद्रियाग्राह्यम् “सूक्ष्मात्सूक्ष्मतरम्”  
 इत्यादि श्रुतेः । अतर्क्यम् । केवलतर्कागम्यं किंतु उप-  
 निषद्गम्यम् “तं त्वौपनिषदम्” इत्यादि श्रुतेः । आत्म-  
 स्थम् । आत्मनि कार्यकारणसंघाते जीवत्वेन प्रविश्य  
 स्थितम् “तदेवानुप्राविशत् । अनेन जीवेनात्मनानुप्र-  
 विश्य” इत्यादि श्रुतेः । एवंभूतं विष्णुं ध्यात्वा ब्रह्मवि-  
 दो भवंति । यं च हृत्स्थं सर्वप्राणिनां हृदयेऽतर्यामि-  
 तया स्थितमीशं विदुः । तत्र च श्रुतिः । “अंगुष्ठमात्रः  
 पुरुषो मध्य आत्मनि तिष्ठति । ईशानो भूतभव्यस्य”  
 इत्यादिना हृदयोपाधिना अंगुष्ठमात्रः स्वतः पुरुषः  
 पूर्णः । मध्ये देहमध्ये आत्मनि हृदय इत्यर्थः ॥ ७ ॥

एवं तावद्भक्त्यादिसाधनसंपन्नैरेवावग्राह्यं तत्त्वं

स्तुत्वा अधुना तत्त्वं पदार्थविवेकसंपन्नैरेवावग्राह्यं  
विष्णुं स्तोतुमुपक्रमते ।

मात्रातीतं स्वात्मविकाशात्मविबोधं  
ज्ञेयातीतं ज्ञानमयं हृद्युपलभ्यम् ॥  
भावग्राह्यानन्दमनन्यं च विदुर्यं तं  
संसारध्वांतविनाशं हरि० ॥ ८ ॥

मात्रेति ॥ मीयंते अर्था आभिरिति मात्रा-  
श्रक्षुराद्यास्ताभ्योऽतीतं चक्षुराद्यग्राह्यमित्यर्थः । अत्र  
श्रुतिः “ न चक्षुषा गृह्यते नापि वाचा नान्यैर्देवैस्तप-  
सा कर्मणा वा ” इति । अन्यैर्वाक्चक्षुर्भ्यामिन्द्रियैस्तप-  
सा कृच्छ्रचांद्रायणादिना कर्मणा अग्निष्टोमादिना च  
न गृह्यते ज्ञातुं न शक्यते । रूपजात्यादिराहित्यादि-  
त्यर्थः । तर्हि चक्षुरादिनाऽग्रहणान्नास्त्येवेति न वाच्य-  
मित्याह । स्वात्मविकाशात्मविबोधमिति ।  
स्वस्य प्रतीच आत्मा स्वरूपं तस्माद्विकाशोऽभिव्य-



क्तिर्यस्य तस्मिन्नात्मनि अंतःकरणे विबोधो विशेष-  
 बोधो यस्य स तथोक्तः । तर्हि बुद्धिग्राह्यमिति प्राप्तं ने-  
 त्याह । ज्ञेयातीतमिति । ज्ञेयं ज्ञानविषयं वस्तु  
 अतीत्य वर्तमानम् । नहि ज्ञेयातीतं ज्ञेयं भवति “अ-  
 न्यदेव तद्विदितात् अप्रमेयमनादिं च” इत्यादि श्रुतेः ।  
 विदिताद्वेदनविषयात् । अप्रमेयं प्रमाया बुद्धिवृत्तेर्विष-  
 यो न भवतीत्यर्थः । अत्र हेतुमाह । ज्ञानमयमिति ।  
 ज्ञानस्वरूपमित्यर्थः “सत्यं ज्ञानमनंतं ब्रह्म” इत्या-  
 दि श्रुतेः । ननु तर्हि ज्ञेयातीतस्य कथमंतःकरणे वि-  
 शेषबोध इत्याशंक्याह । हृद्युपलभ्यमिति । हृदि  
 बुद्धौ भास्यातीतस्यापि सूर्यस्य आदर्शे स्फुटं प्रति-  
 बिंबतया भानवत् ज्ञेयातीतस्यापि विष्णोः बुद्धौ स्फु-  
 टं प्रतिबिंबतया स्वतः स्फुरणं संभवति । तथाच श्रुतिः  
 “मनसैवेदमाप्तव्यं एषोऽणुरात्मा चेतसा वेदितव्यः  
 दृश्यते त्वय्या बुद्ध्या” इत्यादिना । न चैष वाक्येषु  
 आत्मनो बुद्धिग्राह्यत्वं प्रतीयते इति वाच्यम् “अप्रा-

प्य मनसा सह । न मतेर्मतारं मन्वीथाः । न विज्ञाते-  
विज्ञातारं विजानीयाः । “मनसैवेदमाप्तव्यम् । यन्म-  
नसा न मनुते येनाहुर्मनोमतम्” इत्यादि श्रुतिविरो-  
धप्रसंगात् । कस्तर्हि श्रुतिद्वयस्य परस्पराविरोधार्थ  
इति चेच्छृणु । मनसैवेदमाप्तव्यम् इत्यादेरात्मनो वृ-  
त्तिव्याप्यत्वं विवक्षितम् । अप्रमेयमित्यादि श्रुत्या फ-  
लव्याप्यत्वं निषिध्यते । आत्मनो वृत्तिव्याप्यत्वं ना-  
म अंतःकरणवृत्तौ प्रतिबिंबतया स्वत एव स्फुटं भा-  
समानत्वम् । फलव्याप्यत्वं फलेन तद्गतचिदाभासेन  
भास्यत्वम् । तथा च न श्रुतिद्वयविरोधः । तदुक्तं भा-  
रतीतीर्थैः । “स्वप्रकाशोऽपि साक्ष्येष धीवृत्त्या व्या-  
प्यतेऽन्यवत् । फलव्याप्यत्वमेवास्य शास्त्रकृद्भिर्निवा-  
रितम् । अप्रमेयमनादिं चेत्यत्र श्रुत्येदमीरितम् । म-  
नसैवेदमाप्तव्यमिति धीव्याप्यता श्रुता ” इति । अ-  
तोऽविषयस्यापि बोधः संभवतीति भावः । “योऽयं  
विज्ञानमयः प्राणेषु हृद्यंतज्योतिः पुरुषः” इत्याद्यवां-  
तरवाक्येन देहादिव्यतिरिक्तत्वेन “अत्रायं पुरुषः स्व-



यंज्योतिर्भवति” इत्यादिना स्वयंज्योतिद्वेन “असंगो ह्ययं पुरुषः” इत्यादिना च असंगत्वेन । यद्वैतन्न न पश्यतीत्यादिना अलुप्तचित्त्वेन प्रतिपाद्यमानं त्वंपदार्थं हृद्युपलभ्यं यं विदुरिति संबंधः । तत्पदार्थमाह । भावग्राह्यानंदमिति । भावरूपेण ग्राह्यश्चासावानंदश्चासौ भावग्राह्यानंदस्तम् “युवा स्यात् साधु-युवाध्यापकः” इत्यादिना सार्वभौममुपक्रम्य मनुष्य-गंधर्वादस्थानेषु उत्कर्षेण श्रूयमाण आनंदः यत्र काष्ठां प्राप्तः सोऽस्तिनिरतिशयानंदः । “यतो वाचो निवर्तते अप्राप्य मनसा सह । आनंदं ब्रह्मणो विद्वान्न बिभेति कुतश्चन” इति वाङ्मनसोऽगोचरत्वेन श्रूयमाण इत्येवं भावग्राह्यानंदमित्यर्थः । अनन्यम् । अन्यत् द्वितीयं यस्मान्न सोऽनन्यः । तमद्वितीयं निरतिशयानंदं तत्पदार्थमित्यर्थः ॥ ८ ॥

ननु ब्रह्मणोऽनन्यत्वं कथं द्वितीयस्यान्यस्य घटादेरनुभवादित्याशंक्य सर्वस्यापि द्वितीयस्य दृश्यत्वेन शुक्तिरजतादिवत्तस्मिन्नारोपितत्वात् । आरोपितस्य

च परमार्थभूताधिष्ठानमात्रत्वात् । “ सर्वं खल्विदं ब्रह्म  
आत्मैवेदं सर्वं ब्रह्मैवेदं सर्वं इदं सर्वं यदयमात्मा पुरु-  
ष एवेदं सर्वं विश्वम् ” इत्यादि श्रुतेश्च न ब्रह्मणोऽन-  
न्यपदोक्ताद्वितीयत्वक्षितिरित्यभिप्रेत्याह ।

यद्यद्वेद्यं वस्तुसतत्त्वं विषयाख्यं  
तत्तद्ब्रह्मैवेति विदित्वा तदहं च ॥  
ध्यायन्त्येवं यं सनकाद्या मुनयोऽजं  
तं संसारध्वांतविनाशं हरि० ॥ ९ ॥

यद्यदिति ॥ यद्यविषयाख्यम् । विषिणोति  
विशेषेण पुरुषं बध्नातीति विषयः शब्दादिः तद्विषया-  
ख्यं वस्तुसतत्त्वं वस्तुपरमार्थभूतं ब्रह्मैव सतत्त्वं स्वरूपं  
यस्य तस्मिन्विषयाख्यस्य सर्वस्यारोपितत्वादित्यर्थः ।  
तत्र हेतुत्वाभिप्रायेणाह वेद्यमिति । वेद्यं दृश्यं दृश्य-  
त्वात् तस्मिन्नारोपितत्वेन विषयाख्यं वस्तुसतत्वमि-  
त्यर्थः । अतस्तद्ब्रह्मैव न ततोऽतिरिक्तमिति विदित्वा  
ज्ञात्वा तद्ब्रह्माहम् । चकाराद्व्यत्ययेनाहं ब्रह्मेति च ।



एवं उक्तप्रकारेण यमजं परमात्मानं हरिं सनकाद्याः  
सनकसनंदनसनत्कुमारसनातनप्रभृतयः । मुनयः म-  
ननशीलाः ध्यायन्ति तं हरिं ईडे ॥ ९ ॥

नन्वहंप्रत्ययविषय आत्मा प्रसिद्धः । तस्य कथं  
ज्ञेयातीतत्वसंभावेत्याशंक्याह ।

यद्यद्वेद्यं तत्तदहं नेति विहाय  
स्वात्मज्योतिर्ज्ञानमयानंदमवाप्य ॥  
तस्मिन्नस्मीत्यात्मविदो यं विदुरीशं  
तं संसारध्वांतविनाशं हरि० ॥१०॥

यद्यद्वेद्यमिति । देहाद्यहंकारपर्यंतं तत्तदहं  
आत्मा न भवामीति विहाय त्यक्त्वा वेद्यस्य च घटा-  
दिवदनात्मत्वेन व्याप्यत्वात् अहंकारादि च वेद्य-  
त्वात् आत्मा न भवतीति हित्वेत्यर्थः । अयं भा-  
वः आत्मा अहंप्रत्ययविषयः इति वदन् वादी प्र-  
ष्टव्यः । किमात्मस्वरूपाहंप्रत्ययविषयः उत आत्म-  
निष्ठाहंप्रत्ययविषयः । नाद्यः । स्वस्य स्वकर्मत्वा-

नुपपत्तेः । द्वितीयेऽपि किमात्मनिष्ठप्रत्ययो जडः ।  
उत स्वप्रकाशः । नाद्यः । जडेनात्मभानानुपपत्तेः ।  
न द्वितीयः । स्वप्रकाशप्रत्ययविषयस्य घटादिवदा-  
त्मत्वायोगात् । नच स्वप्रकाशप्रत्ययस्याधारतयैव  
विषयत्वमंतरेणात्मा भासत इति वाच्यम् । प्रत्ययव्यति-  
रिक्तस्य प्रत्ययाधीनप्रकाशस्य प्रत्ययविषयत्वनियमे-  
नात्मनोऽनात्मत्वदोषतादवस्थ्यात्तस्माद्यो यः प्रत्य-  
यविषयोऽहंकारादिर्देहांतः सः सोऽनात्मेति । किं च  
यद्यद्वेद्यं तत्तत्स्वविलक्षणवेद्यमिति व्याप्तिदर्शनात् ।  
स्वप्रकाश आत्मेति निश्चीयत इत्याह स्वात्मेति ।  
स्वात्मज्योतिर्ज्ञानमयानंदं स्वात्मज्योतिः स्वप्रकाशो  
ज्ञानमयः ज्ञानस्वरूपो य आनंदः तं अवाप्य पर-  
प्रेमास्पदत्वेन संभाव्य तस्मिन्संभाविते अहंपदल-  
क्ष्ये । अस्मीत्यात्मविदः अस्मीत्यात्मवेदनं कुर्वतः ।  
यमीशं ईशपदलक्ष्यं ब्रह्म विदुः साक्षादनुभवन्ती-  
त्यर्थः । त्वंपदलक्ष्यज्ञानं विना तस्य ब्रह्मत्वपरिज्ञाना-  
संभवादिति भावः । तथाच श्रुतिः । “ त्रिषु धामसु



यद्भोग्यं भोक्ता भोगश्च यद्भवेत् । तेभ्यो विलक्षणः  
 साक्षी चिन्मात्रोऽहं सदाशिवः ” अत्र हि श्रुतौ  
 भोग्यं स्थूलप्रविविक्तआनन्देभ्यो भोक्तृविश्वतैजस-  
 प्राज्ञेभ्यः उपाधियुक्तेभ्यो विलक्षणः । सर्वस्य भास-  
 को यश्चिन्मात्रोऽहंपदलक्ष्य इत्यहंपदलक्ष्यं साक्षा-  
 त्कृतमनूद्य तस्य सदाशिवशब्दलक्ष्याद्वयानन्दब्रह्म-  
 त्वं बोध्यते । त्वंपदलक्ष्यार्थमसाक्षात्कुर्वतस्तस्य ब्रह्म-  
 त्वसाक्षात्कारासंभवात् ॥ १० ॥

नन्वेवं देहादिविलक्षणमात्मानं तस्य ब्रह्मत्वं च  
 जानतामपि केषांचिन्मुक्त्यभावः । पुनरपि देहादावा-  
 त्मबुद्धिश्च दृश्यतेऽतो देहादिव्यतिरिक्तात्मज्ञानं नि-  
 ष्फलमित्याशंक्य तेषामप्रतिबद्धात्मज्ञानाभावादेव  
 मुक्त्यभावः न तु ज्ञानस्य तदसाधनत्वेन । प्रतिबंध-  
 श्चाऽसत्यप्रपंचानात्मदेहादिषु सत्यत्वात्मत्वबुद्धिः पू-  
 र्वपूर्ववासनया प्राप्ता प्रपंचदेहादिषु असत्यत्वानात्म-  
 त्वभावनयात्मनश्चिद्रूपत्वभावनया च दीर्घकालनै-  
 रन्तर्यसत्काराभ्यस्तया निवर्तते निवृत्ते तस्मिन्ज्ञाने-

नाज्ञाने नष्टे ते सर्वे ब्रह्मैव भवंतीत्याशयेनाह ।

हित्वा हित्वा दृश्यमशेषं सविकल्पं  
मत्वा शिष्टं भादृशिमात्रं गगनाभम् ॥  
त्यक्त्वा देहं यं प्रविशंत्यच्युतभक्ता-  
स्तं संसारध्वांतविनाशं० ॥ ११ ॥

हित्वेति ॥ दृश्यं दृशो गोचरं सविकल्पं घ-  
टत्वपटत्वब्राह्मण्यादिविकल्पसहितम् । सर्वमेव बाह्यम-  
भ्यंतरं च प्रपञ्चं हित्वा असत्यत्वेनाऽनात्मत्वेन च  
भावनया निरस्य देहादेरनात्मत्वं जगतो मिथ्यात्वं  
वासयित्वेत्यर्थः । तदुक्तं भारतीतीर्थैः । “आत्मा दे-  
हादिभिन्नोऽयं मिथ्या चेदं जगत्तयोः । देहाद्यात्मत्व-  
सत्यत्वधीर्विपर्ययभावना ॥ तत्त्वभावनया नश्येत्सा-  
ऽतो देहातिरिक्तताम् । आत्मनो भावयेत्तद्वन्मिथ्या-  
त्वं जगतोऽनिशम्” इति । शिष्टं परिशिष्टम् । भादृ-  
शिमात्रं स्वप्रकाशचिन्मात्रम् । स्वच्छत्वासंगत्ववि-  
भुत्वादिभिर्गगनोपमं मत्वा आत्मत्वेन ज्ञात्वा । त-



दुक्तं विद्यारण्यगुरुभिः । “पंचकोशपरित्यागे सा-  
 क्षिबोधवशेषतः । स्वस्वरूपं स एव स्याच्छून्यत्वं  
 तस्य दुर्घटमिति । ततः देहं त्यक्त्वा आत्मत्वेनान-  
 भिमत्य । यं विष्णुं प्रविशंति । तत्र प्रवेशस्तदात्मतया-  
 ऽवस्थानमेव मुख्यप्रवेशस्यासंभवात् । “ब्रह्मवित् ब्रह्मैव  
 भवति” इत्यादि श्रुतेः । अच्युतभक्ताः । अच्युते च्यु-  
 तिरहिते अविनाशिनि ब्रह्मणि आत्मत्वेन या भक्ति-  
 र्भजनं तद्युक्ता इत्यर्थः । “अथ योऽन्यां देवतामुपा-  
 स्ते अन्योऽसावन्योऽहमस्मीति न स वेद” इत्या-  
 दि श्रुतेः ॥ ११ ॥

अस्तिहि बृहदारण्यके पंचमाध्याये आख्यायि-  
 का जनको ह वै बहुदक्षिणं यज्ञमारभत । तत्र  
 च नानादेशेभ्यो ब्राह्मणाः ब्रह्मविदो यज्ञदिदृक्षया  
 धनादिलिप्सया च समागताः अभिसंगता बभूवुः ।  
 तत्र च ब्रह्मवित्संघदर्शनेन जनकस्य जिज्ञासा बभू-  
 व । स च तेषां ब्रह्मविदां ब्रह्मिष्ठं पुरुषं ज्ञात्वा तं उ-  
 पसंपद्य तत्त्वं ततो ज्ञास्यामीति मन्वानो गवां सह-

सं स्वर्णरत्नादिभिः सर्वतोऽलंकृतं ब्रह्मवित्सभायाम-  
वरुध्यतानुवाच । हे भगवंतो ब्राह्मणाः यो वो ब्रह्मिष्ठस्त-  
स्मा एतद्गोसहस्रं मया दत्तं गृण्हीयादिति ते च भीतास्तू-  
ष्णीं स्थिताः । अथ याज्ञवल्क्यः तूष्णीं भूतांस्तानालक्ष्य  
स्वांते वासिनमुवाच । एता गा अस्मद्गृहं नयेति स तथा  
चकार तद्दृष्ट्वा ब्राह्मणाश्चुक्रुधुः । क्रुद्धेषु च ते षु होताश्चलः  
आर्तभागो भुज्युर्लाह्याय निरुपस्तः कहोल इत्येते-  
ब्रह्मविदो याज्ञवल्क्येन सद्यः पराजिताः । अथोद्दाल-  
केन ऋषिणा अंतर्यामिणं पृष्टो याज्ञवल्क्यः उद्दालका-  
यां तर्यामिणमुवाच । सा च श्रुतिरेषा । “यः पृथिव्यां-  
तिष्ठन् पृथिव्या अंतरो यं पृथिवी न वेद यस्य पृथिवी शरीरं  
यः पृथिवी मंतरो यमयति एष ते आत्मांस्त र्याम्यमृत  
इति । एवमेव योऽप्सु तिष्ठन् योऽग्नौ योऽंतरिक्षे यो दिवि  
य आदित्ये” इत्याद्यनेकपर्यायैः सर्वांतर्यामी विष्णुर्नि-  
रूपितः । तस्याश्च श्रुतेरयमर्थः । यः पृथिव्यां तिष्ठति-  
सोऽंतर्यामी । किं घटपटादिर्नेत्याह । पृथिव्या अंतरः  
किमियं वर्तमाना पृथिवी देवता नेत्याह । यं पृथिवी



देवतानवेदसोंऽतर्यामी । पृथिवीदेवताहिस्वात्मानं  
 जानाति इयमहमस्मीति । तस्मान्नसा । किंशरीरं सः  
 नेत्याह । यस्यपृथिवी शरीरमिति । यस्यपृथिव्येवश-  
 रीरं नियम्यशरीरातिरिक्तंशरीरंनास्तीत्यर्थः । एवं  
 अंतरोवर्तमानः पृथिवीं पृथिवीदेवतांयमयति स्वव्या-  
 पारेप्रेरयति । एषोऽमृतः कूटस्थोनित्योऽतर्यामी हे  
 उद्दालक ते आत्मेति । एवंसर्वपर्यायेष्वर्थो द्रष्टव्यः ।  
 एवंब्रह्मवित्सभायांसर्वातर्यामित्वेनसिद्धंविष्णुंस्तौति ।

सर्वत्रास्ते सर्वशरीरी न च सर्वः  
 सर्वं वेत्त्येवेह न यं वेत्ति हि सर्वः ।  
 सर्वत्रांतर्यामितयेत्थं यमयन्य-  
 स्तं सं सारध्वांतविनाशं ह० ॥ १२ ॥

सर्वत्रेति । यः सर्वत्र पृथिव्यादिषूपपादानतया  
 आस्ते तंतुषुपटइव । सर्वशरीरं यस्यसःसर्वशरीरी ।  
 नचसर्वः । यश्चनसर्वः किंत्वधिष्ठानतया सर्वस्यांतरः ।  
 यश्चेह पृथिव्यादौस्थितः सर्वंवेत्ति जानाति । यंच स-

र्वः पृथिव्यादिर्नवेद । “सवेत्तिवेद्यं नचतस्यास्ति वेत्ता” इत्यादि श्रुतेः “वेदाहंसमतीतानिवर्तमानानि चार्जुन । भविष्याणि च भूतानि मां तु वेद न कश्चन” इति स्मृतेश्च । यः यमयन् । पृथिव्यादिप्रेरयन् विहितप्रतिषिद्धेषु प्रवर्तयन् निवर्तयन् । इत्थं उक्तप्रकारेण सर्वत्रांतर्यामितया वर्तते तमित्यर्थः । तथाचोक्तम् “जानामि धर्मेन च मे प्रवृत्तिर्जानाम्यधर्मेन च मे निवृत्तिः । केनापि देवेन हृदि स्थितेन यथानियुक्तोऽस्मितथा करोमि । ईश्वरः सर्वभूतानां हृद्देशेऽर्जुन तिष्ठति । भ्रामयन् सर्वभूतानि यंत्रारूढानि मायया” इति स्मृतेश्च ॥ १२ ॥

सर्वे हि वेदांता ब्रह्मणोऽद्वितीयत्वं प्रत्यगात्मनस्तद्रूपत्वं च बोधयन्ति । अत्रैतरेयश्रुतिस्तावत् “आत्मा वा इदमेक एवाग्र आसीत्” इत्यवांतरवाक्येन ब्रह्माद्वितीयमुक्त्वा प्रत्यगात्मनोऽद्वितीयब्रह्मत्वं महावाक्येन बोधयति । “प्रज्ञाप्रतिष्ठा प्रज्ञानं ब्रह्मेति” । तैत्तिरीयकश्रुतिश्च “सत्यं ज्ञानमनंतं ब्रह्म” इत्यवां-



तस्मात्वाक्येनाद्वितीयं ब्रह्मोक्त्वा “स यश्चायं पुरुषे यश्चा-  
 सावादित्ये स एकः” इत्यनेन महावाक्येन प्रतीचस्ता  
 दृक् ब्रह्मत्वं बोधयति । तथा छांदोग्यश्रुत्या च “स देव  
 सौम्येदमग्र आसीदेकमेवाद्वितीयम्” इत्यनेन तादृशं  
 ब्रह्मोक्त्वा । तत्त्वमसीत्यनेन महावचसा जीवब्रह्मणो  
 रभेदो बोध्यते । एवं च प्रतिवेदांतं तत्र तत्र द्रष्टव्यम् । न-  
 नु तत्र कथं ब्रह्मणोऽद्वितीयत्वमाकाशादेर्द्वितीयस्य वि-  
 द्यमानत्वात् कथं प्रतीचो ब्रह्मत्वं तयोर्भेदस्यैवानुभवा-  
 दित्याशंकायां । “स ईक्षत लोकान्नु सृजादिति स इ-  
 माँल्लोकान् सृजत । तस्माद्वा एतस्मादात्मन आका-  
 शः संभूतः । तदैक्षत बहुस्यां प्रजायेयेति । तत्तेजो  
 ऽसृजत” इत्याद्याः सृष्ट्याद्यर्थवादरूपाश्च श्रुतय आ-  
 काशादेः सर्वस्य जगतो ब्रह्मण एवोत्पत्तेस्तस्मिन्नेवा-  
 वस्थानात्पुनस्तत्रैव लयान्मृदुत्पत्तिस्थितिलयकस्य घ-  
 टादेर्मृदभेदवत्कारणब्रह्ममात्रतया वांतरवाक्योक्तं ब्रह्म-  
 णोऽद्वितीयत्वं संभावयामासुः । तथा “स एतमेव  
 सीमानं विदार्यैतया द्वारा प्रापद्यत । तत्सृष्ट्वा तदेवानु

प्राविशत् । अनेनजीवेनात्मनानुप्रविश्य ” इत्याद्याः  
 श्रुतयो ब्रह्मणएवजीवरूपेण प्रवेशंभ्रुवंत्यो नतुबहिः  
 स्थित्वाअंतर्गृहेप्रविष्टदेवदत्तवत् जीवब्रह्मणोरभेदं म-  
 हावाक्यप्रतिपाद्यं संभावयामासुः । तथानियमनश्रु-  
 तिश्चात्यंतभेदे नियम्यनियामकभावानुपपत्तेः । त-  
 योरभेदमेवसंभावयति । तथा “ सवाएषपुरुषोऽन्नर-  
 समयः । यदमेरोहितंरूपम् ” इत्याद्याःतत्त्वंपदार्थ  
 शोधनरूपाःश्रुतयः जीवेश्वरोभयगतविरुद्धधर्मनिरा-  
 सद्वारा तयोरैक्यमेवसंभावयंति । तथा “ ब्रह्मविदा  
 मोतिपरं अमृतःसमभवत् ” इत्याद्याश्चाभेदज्ञानस्य  
 निरतिशयफलप्रदर्शनेनाभेदस्यविवक्षितत्वंज्ञापयंत्य-  
 स्तमेव संभावयंति । इत्थं सृष्टिस्थितिलयप्रवेशसंय-  
 मनतत्त्वंपदार्थफलप्रतिपादकैः सप्तविधार्थवादैरनुगृ-  
 हीतंसन्महावाक्यमवांतरवाक्यसहितंयत्तत्त्वंप्रतिपा-  
 दयतितदिदानींस्तौति ।

सर्वं दृष्ट्वा स्वात्मनि युक्तया जगदेतत्  
 दृष्ट्वात्मानं चैवमजं सर्वजनेषु ॥



सर्वात्मैकोऽस्मीति विदुर्यं जनहृत्स्थं  
तं संसारध्वांतविनाशं हरि० ॥ १३ ॥

सर्वमिति । सर्वं वियदादिकंजगत् एतत् अनु-  
भूयमानं स्वात्मनि स्वस्मिन् । युक्त्या । जडस्य दृ-  
क्संबंधमंतरेणभानायोगात् दृग्दृश्ययोश्चसंयोगादेर-  
संभवात् विषयविषयिभावस्यसंयोगादिमुख्यसंबंध-  
पूर्वकत्वात्सर्वस्यवियदादिजडप्रपंचस्यभानान्यथानु-  
पपत्त्या चित्यध्यस्तत्वमेवसंबंध इत्यादियुक्त्या दृष्ट्वा  
सर्वजगत्स्वस्मिन्कल्पितत्वेनज्ञात्वेत्यर्थः । “पुरत्रये-  
क्रीडतियश्चजीवस्ततस्तुजातंसकलंविचित्रम्” इति-  
श्रुतेः । पुरत्रये जाग्रदाद्यवस्थात्रय इत्यर्थः । अजं  
जनिरहितमपरोक्षतयानुभूयमानमात्मानंच सर्वजने-  
षु जनिमत्सु अंतःकरणाद्युपाधिमत्सु । प्रतिबिंबत-  
यावर्तमानं दृष्ट्वा “योयोनियोनिमधितिष्ठत्येकः ।  
इंद्रोमायाभिःपुरुषरूपईयते । अग्निर्यथैकोभुवनंप्रविष्टो  
रूपंरूपंप्रतिरूपोबभूव । एकस्तथासर्वभूतांतरात्मा

रूपंरूपंप्रतिरूपोबहिश्च ” इत्यादिश्रुतेः । योनिमाया-  
 दिशब्दाः अंतःकरणाद्युपाधिपराः । इंद्रः परमेश्वरः  
 पुरुरूपः देवतिर्यगाद्यनेकरूपः ईयते लक्ष्यते । प्रति-  
 रूपः समानरूपः इतरत्स्पष्टम् । सर्वात्मा सर्वेषां विय-  
 दादीनामधिष्ठातृत्वेन स्वस्यैव सर्वशरीरेषु जीवतया प्र-  
 विष्टत्वेन च सर्वात्मा सर्वरूपः अत एकोऽस्मीति यमद्वि-  
 तीयं जनहृत्स्थं जनानां हृदि बुद्धौ स्थितं नित्या-  
 परोक्षमित्यर्थः । “ यत्साक्षादपरोक्षाद्ब्रह्म ” इति श्रुतेः ।  
 साक्षाद्वृत्तिव्यवधानं विना अपरोक्षादपरोक्षमित्यर्थः ।  
 अत्र च श्रुतिः “ सर्वभूतस्थमात्मानं सर्वभूतानि चा-  
 त्मनि । संपश्यन्नब्रह्म परमं याति नान्येन हेतुना ॥ म-  
 य्येव सकलं जातं मयि सर्वं प्रतिष्ठितम् । मयि सर्वं लयं-  
 याति तद्ब्रह्मा द्वयमस्म्यहम् ” इति स्पष्टोऽर्थः ॥ १३ ॥  
 “ एको देवः सर्वभूतेषु गूढः सर्वव्यापी सर्वभूतांतरात्मा ।  
 कर्माध्यक्षः सर्वभूताधिवासः साक्षी चेता केवलो निर्गुण-  
 श्च ॥ द्वा सुपर्णा सयुजा सखाया समानं वृक्षं परिषस्वजाते ।  
 तयोरन्यः पिप्पलं स्वाद्वत्त्यनश्नन्नन्यो अभिचाकशीति ”



इमौमंत्रावात्मनोऽविद्ययाकर्तृत्वादिकं परमार्थतस्त-  
 द्राहित्यं च बोधयतः । अनयोश्चैवमर्थः । पुराणप्रसि-  
 द्धं ब्रह्मविष्णुरुद्राणां भेदं वारयति । एकइति । देवः स्व-  
 प्रकाशश्चिद्रूपः । सकुत्रेत्याकांक्षायामाह । सर्वभूते-  
 ष्विति । ब्रह्मादिस्तंबांतेषु । तर्हि किमिति नानुभूयत-  
 इत्यत आह । गूढइति । अज्ञानेनावृतत्वान्न सामा-  
 न्यप्रज्ञैरनुभूयत इत्यर्थः । तस्य त्रिविधपरिच्छेदराहि-  
 त्यमाह । सर्वव्यापीति । देशकालौजीवेश्वरौ जग-  
 दित्येतत्सर्वव्याप्यस्थातुंशीलमस्येति सर्वव्यापी । त-  
 देवप्रतिपादयन्प्रथमं चेतनप्रतियोगिकभेदाभावमाह ।  
 सर्वभूतांतरात्मेति । चैतन्यमेकमेव सर्वेषुभूतेषु ब्रह्मा-  
 दिस्थावरांतेषु प्रविश्यांतर्जीवात्मतयावर्तत इत्यर्थः ।  
 तदेव शुद्धसत्त्वमायाप्रतिबिंबतया ईश्वरः सन् सर्वेषां कर्म-  
 फलं ददातीत्याह । कर्माध्यक्षइति । कर्मणां पुण्य-  
 पापरूपाणामध्यक्षः अधिष्ठाय फलदातेत्यर्थः । जडप्र-  
 तियोगिकभेदं वारयति । सर्वभूताधिवासइति । सर्वे-  
 षांपृथिव्यादीनां भूतानामधिवासः अधिष्ठानमित्यर्थः ।

आरोपितस्याधिष्ठानाव्यतिरेकात् न तन्निरूपितो  
 भेद इत्यर्थः । जीवेश्वररूपेणावस्थानात्प्राप्तंपुण्यादि  
 कर्तृत्वं जगत्स्रष्टृत्वादिकंच वारयति । साक्षीति । स्व  
 संनिधौ प्रवर्तमानकार्यकरणादेर्जगदाकारपरिणा  
 मिन्या अविद्यायाश्च साक्षी साक्षादीक्षिता । साक्षित्वे  
 हेतुमाह । चेतेति । चैतन्यरूप इत्यर्थः । वस्तुतः सा-  
 क्षित्वादिराहित्यमाह । केवल इति । सकलविशेषशू-  
 न्य इत्यर्थः । ज्ञानानन्दयोर्गुणत्वं केचिद्वाञ्छन्ति तान्निवा-  
 स्यति । निर्गुण इति । “ विज्ञानमानन्दं ब्रह्म ” इति  
 श्रुतेः ज्ञानानन्दौ स्वरूपमेवेत्यर्थः । द्वा सुपर्णा सुपर्णा  
 विव सुपर्णौ सयुजौ नित्यमवियुक्तौ सखायौ चिद्-  
 र्णौ अंतःकरणोपहितानुपहितौ समानंवृक्षं वृश्च्यते  
 तत्त्वज्ञानेन समूलमुच्छिद्यत इति वृक्षः । कार्यकरणोपा-  
 धिः तं परिष्वजाते आश्रयेते । यथालौकिकौ सु-  
 पर्णौ परस्परं सखायौ । एकमश्वत्थादिवृक्षमाश्रयेते त-  
 द्वत् । तयोर्मध्ये अन्य एकः । पिप्पलं कर्मफलं स्वा-  
 दु रसवत् । उपलक्षणमेतत् । सुखदुःखमित्यर्थः । अ-



त्ति कर्तृत्वादिरूपकार्यकरणाविवेकाद्भुंक्ते । अन्यः  
कार्यकरणाद्विविक्तः । अभिचाकशीति । कर्तृत्व  
भोक्तृत्वरूपंकार्यकरणंकेवलंपश्यतीत्यर्थः । एवमेता  
भ्यामंत्राभ्यामविद्यावस्थायांकर्तृत्वादिरूपत्वेनस्वतः  
साक्षिकूटस्थचिन्मात्रत्वेनप्रतिपादितंविष्णुं स्तौति ।

सर्वत्रैकः पश्यति जिघ्रत्यथ भुंक्ते  
स्प्रष्टा श्रोता बुध्यति चैत्याहुरिमं यं ॥  
साक्षी चास्ते कर्तृषु पश्यन्निति चान्ये  
तं संसारध्वांतविनाशं हरि० ॥ १४ ॥

सर्वत्रेति । सर्वत्र ब्रह्मादिस्थावरांतेशुकार्यका-  
रणसंघातेषुप्रविष्टो वस्तुतएकएवसन्नपि बहुधा प्र-  
विभक्तः । पश्यति दर्शनव्यापारंकरोति । जिघ्रति  
प्राणेनगंधंगृह्णाति । भुंक्ते भोजनंकरोति । स्प्रष्टा  
स्वचाशीतमुष्णंचवेत्ति । श्रोता श्रोत्रेणशब्दं गृह्णा-  
ति । बुध्यति केवलमंतःस्थयाबुद्ध्याभूतंभाविच जा-

नाति । चकारोऽनुक्तसकलेंद्रियव्यापारसमुच्चयार्थः ।  
 इति एवं बहुव्यापारवत्त्वेन यं इमं अपरोक्षतयाऽनु-  
 भूयमानमविद्यावस्थमाहुः । अन्ये विवेकिनः वास्त-  
 वस्वरूपप्रतिपादकमंत्रा वा कर्तृषु कार्यकारणोपा-  
 धिषु स्वव्यापारेप्रवर्तमानेषु पश्यन् कर्तृकार्यकरणा-  
 निपश्यन्भासयन् साक्षीकेवलमास्ते परमार्थतो न किं-  
 चिदपिकरोतीति चयमाहुः तमित्यर्थः । तदुक्तं वासि-  
 ष्ठरामायणे । “ कुर्वन्नपीह जगतां महतामनंतं वृंदं न  
 किंचन करोति कदाचनापि । स्वात्मन्यनस्तमयसंवि-  
 दिनिर्विकल्पे त्यक्तोदयस्थितिमृते स्थित एक एव ”  
 इति ॥ १४ ॥

नन्वेवमात्मनः कर्तृत्वादिरूपत्वतद्रहितत्वोभयप्रति-  
 पादिकश्रुतिस्मृतिषु सतीषु अन्यतरमिथ्यात्वं किमि-  
 त्यंगीक्रियते स्वाभाविकत्वौपाधिकत्वाभ्यामुभयोर-  
 पि वास्तवत्वोपपत्तेः । अन्यतरमिथ्यात्वे वा अकर्तृ-  
 त्वादेरेवमिथ्यात्वं किं न स्यादित्याशंक्य स्वतो विरुद्ध-  
 यस्योपाधितोऽप्येकत्र घटनाऽसंभवात् स्फटिके औपा-



धिकरक्तिमोवास्तवत्वाददर्शनात्कर्तृत्वादेर्वास्तवत्वेच-  
 सुषुप्त्यादावपितत्प्रसंगात्कर्तृत्वादेरेव कार्यकारणा-  
 न्वयव्यतिरेकानुविधानदर्शनात् । सूत्रकरेणापि  
 “ यथाचतक्षोभयथा ” इत्यनेनसूत्रेण यथा लोके  
 तक्षा वास्यादिकरणहस्तःकर्तादुःखीभवति । सएव  
 विमुक्तवास्यादिकरणःस्वस्थःसुखीभवति । एवमविद्या  
 प्रत्युपस्थापितकार्यकारणोपाधिक आत्मा स्वप्नजा-  
 गरितयोःकर्तादुःखीभवति । सएवतच्छ्रमापनुत्तये  
 स्वात्मानंपरंप्रविश्यविमुक्तकार्यकारणसंघातोऽकर्ता  
 सुखीभवतीतिकर्तृत्वस्यौपाधिकत्वोक्तेः औपाधिक-  
 स्यचसत्यत्वानुपपत्तेः । अनुभवस्यचतत्परश्रुतिविरो-  
 धेनभ्रांतित्वात्कार्यकारणोपाधिकृतंभ्रांतमेवात्मनःक-  
 र्तृत्वादि नपारमार्थिकमित्यभिप्रेत्याह ।

पश्यन् शृण्वन्नत्र विजानन् रसयन्सन्  
 जिघ्रन्बिभ्रद्देहमिमं जीवतयेत्थम् ।

इत्यात्मानं यं विदुरीशं विषयज्ञं  
तं संसारध्वांतविनाशं हरि० ॥ १५ ॥

पश्यन्निति ॥ इमं देहं कार्यकारणसंघातं जी-  
वतयाप्रविश्य विभ्रत् आत्मा इत्थं चक्षुषोपाधिना  
पश्यन्भवति । तथा श्रोत्रोपाधिना शृण्वन् शब्दग्राह-  
कः । तथा विजानन् बुद्ध्युपाधिनानिश्चिन्वन् । त-  
थारसनेन रसयन् रसगृह्णन् । तथा घ्राणेन गन्धं जिघ्रन्  
भवति न तु स्वतः । तथा च श्रुतिः । “आत्मैन्द्रियमनो  
युक्तं भोक्तेत्याहुर्मनीषिणः” इति । अस्याश्चायमर्थः ।  
आत्मशब्देन बुद्धिरुच्यते । बुद्ध्याद्युपाधियुक्तमात्मा-  
नं कर्ता भोक्तेत्याहुः । अथवा आत्मा जीव इन्द्रियम-  
नोयुक्तं प्रथमार्थे द्वितीया छांदसीन्द्रियादियुक्तः सन् भो-  
क्तेति । एवं विषयज्ञमात्मानं यं ईशमेव विदुः स्वेन वास्त-  
वरूपेण तमित्यर्थः ॥ १५ ॥

मां ह्रूयेश्वर्यते । “सोऽयमात्मा चतुष्पाज्जागरित-  
स्थानो बहिः प्रज्ञः स सांग एको न विंशतिमुखः स्थूलभुग्वै-



श्वानरः प्रथमःपादः । स्वप्नस्थानोऽतः प्रज्ञः सप्तांगएको-  
 नविंशतिमुखः प्रविविक्तभुक्तैजसोद्वितीयः पादः । यत्र  
 सुप्तो न कंचन कामं कामयते न कंचन स्वप्नं पश्यति तत्सु-  
 प्तम् । सुषुप्तस्थान एकीभूतः प्रज्ञानघन एवानंदमयो  
 ह्यानंदभुक् चेतोमुखः प्राज्ञस्तृतीयः पादः । अदृश्यम-  
 व्यवहार्यमग्राह्यमलक्षणमचिंत्यमव्यपदेश्यमेकात्मप्र-  
 त्ययसारं प्रपंचोपशमं शांतं शिवमद्वैतं चतुर्थमन्यंते ” इ-  
 ति । अयमर्थः । सोऽयमोकारप्रतिपाद्य आत्मा चतु-  
 ष्पात् चत्वारः पादा विश्वादि रूपा यस्य स तथा । तत्र प्रथमं  
 पादं दर्शयति । जागरितेत्यादिना । जागरितं जा-  
 गरावस्थानं विषयोपलब्धिस्थानं यस्य स तथा । बहिर्दे-  
 हाद्वहिर्विषयेषु प्रज्ञायस्य स तथा । सप्तांगः । द्यौर्मूर्धा  
 चक्षुरादित्यः अग्निर्मुखं प्राणो वायुर्देहमध्यमाकाशो  
 वस्तिः समुद्रः पृथिव्येव पादाविति सप्तांगानियस्य सत-  
 था । एकोनविंशतिमुखः । ज्ञानेन्द्रियपंचकं कर्मेन्द्रिय  
 पंचकं प्राणपंचकं अंतःकरणचतुष्टयमित्येकोनविंश-  
 तिसंख्याकानि मुखानि विषयोपलब्धिद्वाराण्यस्य

सतथा । स्थूलभुक् । स्थूलानि पंचीकृतभूतकार्या-  
 णिघटपटादीनि भुंक्ते उपलभते इतितथा । वैश्वानरः ।  
 वैश्वानरग्रहणं व्यष्टिसमष्ट्यभिमानिनोरभेदविवक्षया  
 विश्वइत्यर्थः । अयंप्रथमःपादः । स्वप्नस्थानः वास-  
 नामयभोगःस्थानंयस्यसतथा । अंतर्देहांतः वासना-  
 मयप्रपंचविषयाप्रज्ञायस्यसतथा । प्रविविक्तं सूक्ष्मं  
 वासनामात्ररूपंविषयंभुंक्तइतितथा । तैजसः । तेज-  
 सिलिंगेभवःतदभिमानीइत्यर्थः । सद्वितीयःपादः ।  
 सुप्तःपुरुषो यत्र यस्यामवस्थायां नकंचनकामंकाम-  
 यते नकंचनस्वप्नंपश्यति तत्सुषुप्तमिति सुषुप्त्यवस्था  
 निरूपिता । नकंचनेत्युक्त्या जागरितमपिस्वप्नमेव  
 मनुतेश्रुतिः । सुषुप्तस्थानः पुमानेकीभूत एकतांप्राप्तः  
 बहुधाविभाजकचक्षुरादीनांतदालीनत्वात् । अतः  
 प्रज्ञानघनएव नविप्रकीर्णप्रज्ञानः । आनंदमयः आनं-  
 दप्रचुरः दुःखहेतुलिंगस्योपरमात् । आनंदं स्वरूपानंद-  
 मेवभुंक्तेइतितथा । आनंदभोगेसाधनमाह । चेतोमुख



इति । चेतश्चित्प्रतिबिंबसहिताऽज्ञानवृत्तिरेव मुखमा-  
 नंदभोजनेद्वारंयस्यसतथा । प्राज्ञः प्रकर्षेणांतर्बहिर्न  
 जानातीतितथा एषतृतीयःपादः । अवस्थात्रयानु-  
 स्यूतंशुद्धचैतन्यमेव चतुर्थपादमाह । अदृश्यमित्यादि-  
 ना । अदृश्यं ज्ञानेन्द्रियाविषयं अव्यवहार्यं हानादि  
 व्यवहारागोचरमग्राह्यंकर्मेन्द्रियाविषयम् अलक्षणं ल-  
 क्षणंलिंगंतद्रहितमनुमानाविषयमित्यर्थः । अचित्य-  
 मंतःकरणागोचरं अव्यपदेश्यं शब्दाविषयं तत्प्रवृत्ति-  
 निमित्तजात्यादेरभावात् । किंत्वेकात्मप्रत्ययसारं ए-  
 कोऽद्वितीयआत्मास्वरूपभूतःप्रत्ययःप्रकाशएवसारो  
 बलंस्वसद्भावेप्रमाणंयस्यसतथा । प्रपंचोपशमं प्रपंच  
 निवृत्तिरूपमारोपिताभावस्याधिष्ठानाभिन्नत्वात् । शि-  
 वमानंदरूपमद्वैतं द्वैतरहितं । ब्रह्मैवचतुर्थपादमन्यते  
 विद्वांसइति । एवमन्यत्रकैवल्योपनिषदादावपि । आ-  
 त्मनोऽविद्ययावस्थावत्त्वं स्वतस्तद्रहितत्वंचश्रुतं तादृशं  
 श्रुतिसिद्धंविष्णुमिदानीं स्तौति ।

जाग्रदृष्टा स्थूलपदार्थानथमाया  
दृष्टास्वप्नेऽथापिसुषुप्तौसुखनिद्रां ।  
इत्यात्मानं वीक्ष्यमुदास्ते चतुरीये  
तं संसारध्वांतवि० ॥ १६ ॥

जाग्रदिति । जाग्रज्जागरितेवर्तमानोयःस्थू-  
लपदार्थान् पंचीकृतभूतकार्यरूपान् दृष्ट्वाअनुभूया-  
थानंतरंस्वप्नेमायां मिथ्यारथगजादिरूपांवासनामयां  
दृष्ट्वासुषुप्तौसुखनिद्रां स्वरूपसुखाभिव्यंजककेवलज्ञा-  
नमनुभूयाऽविद्यादशायांइत्येवंप्रकारमात्मानं तुरीये-  
स्थाने समाध्यवस्थायां स्वरूपेणकेवलंवीक्ष्यमुदास्ते ।  
स्वात्मानंदानुभवजनितसंतोषेणास्तेतमित्यर्थः ॥१६॥

नन्ववस्थात्रयविशिष्टःसुखीदुःखीचात्माप्रतिदेहं-  
भिन्नएवप्रकाशते । तस्यैकत्वेसुखित्वदुःखित्वादिवै-  
चित्र्यानुपपत्तेः । देवदत्तस्ययज्ञदत्तदुःखाद्यनुसंधान-  
प्रसंगाच्च । कथमद्वितीयानंदरूपेणवेदांतवेद्यतेत्या-  
शंक्य तस्यसर्वदेहेषुवस्तुतएकत्वेऽप्यवच्छेदकोपाधितो-



ऽनिर्वचनीयभेदस्यांगीकारात् । एकशरीरावच्छिन्ना-  
त्मनि पादेभेदेदनाशिरसिमेसुखमित्यनुभवानुरोधेन  
तत्तदवयवावच्छेदेन सुखदुःखवैचित्र्यवदेकस्मिन्नपि  
तत्तच्छरीरावच्छिन्नेतदुपपत्तिः देहभेदेनजन्मांतरीय-  
सुखाद्यननुसंधानवद्देवदत्तस्ययज्ञदत्तसुखाद्यननुसंधा-  
नोपपत्तेश्चेत्याह ।

पश्यन्शुद्धोप्यक्षरएकोगुणभेदान्  
नानाकारान्स्फाटिकवद्भाति वि-  
चित्रः । भिन्नश्छिन्नश्चायमजःकर्म-  
फलैर्यस्तं संसारध्वांत० ॥ १७ ॥

पश्यन्निति । यःस्वतःशुद्धः सुखदुःखादिसंबं-  
धशून्यः । अक्षरः नाशरहितः व्यापकोवा अजः  
जनिरहितः । एकोऽद्वितीयोऽपि गुणभेदात्सत्त्वरज-  
स्तमःपरिणामभेदान्नानाकारान्सुरनरतिर्यगाद्याका-  
रभेदान्पश्यन् । तत्रतादात्म्याध्यासात्कर्मफलैःसुख-  
दुःखैर्विचित्रःनानारूपःभिन्नोऽनेकःपरिच्छिन्नश्चभा-

ति स्फाटिकवत् । यथास्फाटिकशिला रक्तकायुपा-  
धिभेदाद्विचित्रानेकाचभातितथेत्यर्थः । अयंछिन्नः ।  
देहांतरेऽज्ञायमानश्चभवति । तथाचश्रुतिः । “एक-  
एवहिभूतात्माभूतेभूतेव्यवस्थितः । एकधाबहुधाचै-  
वदृश्यतेजलचंद्रवत्” । भूतः परमार्थःआत्मा भूते-  
भूते देहेदेहे एकधा स्वेनरूपेण । बहुधा उपाध्याहि-  
तरूपेणेत्यर्थः । सूत्रकारोऽपि । “असंततेश्चाव्यति-  
करः” इति सूत्रेण । असंततेरुपाधिपरिच्छेदादव्यति-  
करः जीवानांसुखदुःखाद्यसांकर्ष्यमिति स्वमतेसुखदुः-  
खादिवैचित्र्यमुपपाद्य । “अदृष्टानियमात्” । इ-  
त्यादिसूत्रत्रयेण सर्वगतवास्तवानेकात्मवादिमते स-  
र्वेषुशरीरेष्वपिसर्वेषामात्मनांसंनिधानात्सर्वसंनिधा-  
बुत्पद्यमानादृष्टस्यसाधारण्यात्सुखदुःखादिसांकर्ष्यमा-  
पाद्यामास । ततआत्मैकत्वेदोषाभावात्तस्मादद्वया-  
नंदरूपेणवेदांतवेद्यतोपपद्यतइतिभावः ॥ १७ ॥

“इंद्रमित्रंवरुणमग्निमाहुरथोदिव्यः ससुपर्णोगरु-  
त्मान् । एकंसद्विप्राबहुधावदंत्यग्निंयमंमातरिश्वान-



माहुः । तदेवाग्निस्तद्वायुस्तत्स्वर्यस्तदुचंद्रमाः । तदेव-  
 शुक्रममृतंतद्ब्रह्मतदापःसप्रजापतिः । सब्रह्मासशिवः  
 सेंद्रःसोक्षरःपरमःस्वराट् सएवविष्णुःसप्राणःसकालो-  
 ग्निःसचंद्रमाः” इत्यादयोमंत्रा ब्रह्मणएवसकलदेव-  
 तात्मकतयाऽवस्थानमाहुः । शुक्रं ज्योतिष्मत् ब्रह्म-  
 वेदः । आपशब्देनतदधिष्ठातावरुणउच्यते । प्राणः  
 वायुः कालः प्रजासंहर्त्तायमः । एतैर्मन्त्रैःसर्वदेवात्म-  
 कत्वेनसिद्धंविष्णुंस्तौति ।

ब्रह्माविष्णुरुद्रहुताशौरविचंद्राविं-  
 द्रोवायुर्यज्ञइतीत्थंपरिकल्प्य । ए-  
 कंसंतयंबहुधाहुर्मतिभेदात्तंसंसार-  
 ध्वांतविनाशं हरिमीडे ॥ १८ ॥

ब्रह्मेति । ब्रह्माऽपंचीकृतभूतव्यतिरिक्तसकल-  
 स्रष्टाहिरण्यगर्भः । विष्णुः सत्वसाधनकःसकलजग-  
 त्पालकःपरमेश्वरः । रुद्रः सत्वोपाधिकस्तमःसाधन-  
 कः जगत्संहर्त्तापरमेश्वरः । तस्यतमउपाधिकत्वंजीव-

त्वारोपाजीवत्वस्यबहुश्रुतिस्मृतीतिहासपुराणविरुद्ध-  
त्वेन तद्वादिनःपाखण्डशिरोमणित्वापत्तेः । “सत्वंदे-  
वाहरादयः” इतिवसिष्ठवचनात् । इत्यादिष्टःसगुरुणा-  
भगवान्नीललोहितः सत्वाकृतिस्वभावत्वात्ससर्जात्म-  
समाः प्रजाइतिभागवतवचनाच्च । कुत्रचिच्छूयमा-  
णतमःसंबन्धस्यकार्यार्थत्वेनाप्युपपत्तेः । यज्ञइति भग-  
वतोविष्णोर्मूर्त्यंतरं । मतिभेदाद्बुद्धिवैचित्र्यात् । मति-  
भेदाइतिपाठेभिद्यंतइतिभेदाः भिन्नमतयइत्यर्थः॥१८॥

तैत्तिरीयकोपनिषत् एवंब्रह्मप्रतिपादयति । प्रथमं  
“ब्रह्मविदाप्नोतिपरं” इतिसंहिताद्युपासनादिभिःए-  
काग्रचित्तमधिकारिणंप्रति ब्रह्मविद्यांसविषयांसफलां-  
सूत्रयामास । ब्रह्मेतिविषयनिर्देशः । विदित्यनेनवि-  
द्यानिर्दिश्यते परमाप्नोतीतिविद्याफलं निर्दिश्यते इ-  
ति विभागः । तदनंतरं सूत्रस्यार्थसंक्षेपतः । “सत्यंज्ञा-  
नमनंतंब्रह्म योवेदनिहितंगुहायांपरमेव्योमन्सोऽश्रु-  
तेसर्वान्कामान्सहब्रह्मणाविपश्चितेति । अस्याऋचउ-  
दाहरणेनव्याचकार । सत्यमित्यादि सूत्रस्थब्रह्मपद-



व्याख्यानं योवेदेत्यादि वित्पदव्याख्यानं सोऽश्रुतेइ-  
 त्यादि । आप्नोति परमिति पदद्वयव्याख्यानमिति-  
 विभागः । ऋचोऽयमर्थः । सत्यं कालत्रयबाधाभा-  
 वोपलक्षितं ज्ञानं स्वप्रकाशं अनंतं अंतःपरिच्छेदः  
 देशकालवस्तुकृतस्तत्रिविधपरिच्छेदाभावोपलक्षितं ।  
 ब्रह्मेतिलक्ष्यनिर्देशः । सत्यादिपदत्रयलक्षणं गुहायां  
 बुद्धौ यत्कारणत्वेनवर्त्ततेपरमंव्योमाव्याकृताकाशं ।  
 तत्रनिहितं प्रतिबिंबितयावस्थितंयच्चैतन्यं तद्ब्रह्मत्वे-  
 नयोवेद स सर्वान्कामान्सार्वभौमादिहिरण्यगर्भा-  
 न्तान्सहयुगपदश्रुतेभुंक्ते केन प्रकारेण । विपश्चिता  
 सर्वज्ञेन ब्रह्मणा सर्वज्ञरूपेण नोपाधिपरिच्छिन्नरूपेण  
 ब्रह्मानंदेस्वल्पानंदानामंतर्भावात्सार्वभौमादिहिरण्य-  
 गर्भातभोगानां ब्रह्मवित्स्वरूपभूतत्वाच्चैतन्यभास्य-  
 त्वाच्चब्रह्मविदोयुगपत्सर्वभोक्तृत्वमित्यर्थः । अनंतरं ब्र-  
 ह्मणः सूत्रव्याख्यानरूपयाऋचाउदीरितानंत्यसिद्ध-  
 येआकाशादेर्ब्रह्मण एवोत्पत्तिकथयामास । ततोयो-  
 वेदेत्याद्युक्तंब्रह्मणःस्वरूपंप्रवक्तुं । सवाएषपुरुषोऽन्नरस-

मयः इत्यारभ्य देहादिपंचकोशात्मोपदेशक्रमेण ब्रह्म-  
 पुच्छं प्रतिष्ठेति पुनर्विस्तरेण प्रतिपादयां बभूव । ततः ब्रह्म-  
 णो नामरूपातीतस्य प्रत्यक्षाद्यविषयत्वेनाऽसत्त्वशंका-  
 यां सोऽकामयतेति कामयितृत्वेन स्वर्गकामीव । स-  
 तपो तप्यतेति आलोचकत्वेन मंत्रिवदिदं सर्वमसृजते-  
 तिस्रष्टृत्वेन कुलालवत्तदेवानुप्राविशदिति प्रवेष्टृत्वेन स-  
 र्पादिवच्च सत्त्वमुपपाद्य पुनश्च कोह्येवान्यादित्यादि-  
 ना सर्वप्राणिनां जीवनहेतुत्वेन यदाह्येवैष इत्यादिना  
 विद्वदऽविद्वद्भ्यामयहेतुत्वेन च तदेव सत्त्वं दृढीचकार ।  
 अनंतरं च सैषानंदस्येत्यादिनानंदमीमांसामारभ्य सा-  
 र्वभौमादिहिरण्यगर्भान्तानामानंदानामुत्तरोत्तरशत-  
 गुणोत्कर्षप्रदर्शनपूर्वकं ब्रह्मविदुषो । “यतो वाचो नि-  
 वर्त्तते अप्राप्य मनसा सह । आनंदं ब्रह्मणो विद्वान्निभे-  
 तिकुतश्चन” इति वाङ्मनसोऽगोचरनिरतिशयब्रह्मानं-  
 दासिं निरतिशयानर्थनिवृत्तिं च प्रतिपाद्य । पुनरेतंहवा-  
 वेत्यादिनाऽनर्थनिवृत्तिं प्रपञ्च्य निरतिशयानंदब्रह्माप-  
 रोक्षज्ञाने साधनाकांक्षायां शृगुर्वैवारुणिरित्यादि-



नाभृगुवरुणसंवादमुपक्रम्य यतोवाइत्यादिनाब्रह्म-  
णस्तटस्थलक्षणकथनपूर्वकं प्रियायपुत्रायवरुणेनपि-  
त्रोपदिष्टं तपआख्यं पुनःपुनर्विचारमेव ब्रह्मापरोक्षाय  
मुख्यंसाधनमुपदिश्य ब्रह्मविदस्तृप्तिगानं चांतेप्रदर्श्य  
उपररामतैत्तिरीयोपनिषत् । इत्थंतयामातृवत्सर्वप्रा-  
णिहितैषिण्याप्रतिपादितंविष्णुंस्तौतिद्वाभ्यां ।

सत्यंज्ञानं शुद्धमतंतं व्यतिरिक्तं  
शांतंगूढं निष्कलमानंदमनन्यम् ।  
इत्याहादौ यंवरुणोऽसौ भृगवेऽजं  
तं सं० ॥ १९ ॥

सत्यमिति । सत्यमबाध्यं । ज्ञानं जडविरोधि ।  
शुद्धं मलासंस्पृष्टं । अनंतं त्रिविधपरिच्छेदशून्यं । व्य-  
तिरिक्तं कोशपंचकभिन्नतत्साक्षिणं । शांतं निरस्तस-  
मस्तोपप्लवं । अत्रश्रुतिः । “यदाह्येवैषएतस्मिन्नऽदृश्ये-  
ऽनात्म्येऽनिरुक्तेऽनिलयनेऽभयंप्रतिष्ठां विंदतइति ।”  
अस्यचायमर्थः । यदैव यस्मिन्नेवकाले एष साधक

एतस्मिन्नित्यापरोक्षेऽदृश्येदृश्यप्रपंचरहिते तत्पदलक्ष्य  
इत्यर्थः । अनात्म्ये स्थूलदेहरहितेनिरुक्तिर्लिङ्गं तद्रहि-  
ते । अनिलयने निलीयन्तेप्रपंचदेहलिङ्गानिअस्मिन्नि-  
तिनिलयनमज्ञानं तद्रहितेत्वंपदलक्ष्यइत्यर्थः । प्रत्यग-  
भिन्नेब्रह्मणीतिपदचतुष्टयार्थः । तस्मिन्नभयं भयरहि-  
तंयथाभवतितथा प्रतिष्ठांस्थितिं विंदते लभते । उक्त-  
रूपंब्रह्मात्मतयाजानातीत्यर्थः । “अथसोऽभयंगतो-  
भवति ।” अथानंतरमेवोक्तवेदनानंतरकालएव स  
ब्रह्मविदऽभयं जननमरणप्रवाहनिमित्तभीतिराहित्यं  
गतः प्राप्तो भवति । गूढमनवग्राह्यं । वाङ्मनसागोच-  
रमित्यर्थः । यतोवाच इतिश्रुतेः । निष्कलं । निखयवं ।  
आनंदं परमप्रेमास्पदं । अनन्यं श्रोत्रियस्वरूपम् । अ-  
त्रश्रुतिः । “सयश्चायंपुरुषेयश्चासावादित्येसएक इ-  
ति” पुरुषे कार्यकरणसंघातेऽयमपरोक्षतयाऽनुभूय-  
मानोयश्चिद्वातुःसाक्षितयावर्त्तते । यश्चादित्येऽतर्या-  
मितयाअसौ परोक्षत्वेनभासमानोवर्त्तते । सउभयत्रव-  
र्त्तमानश्चिद्वातुः । एकएव नभिन्नइत्यर्थः इत्येवमादा-



वानंदवल्यांप्रतिपादितंयंविष्णुं अजं जन्मरहितं ।  
 असौ वरुणो भृगवे भृगुनामकायमहर्षयेपुत्रायाहो-  
 क्तवान् । यतोवेत्यादिना । तमित्यर्थः ॥ १९ ॥

कथं भृगुर्वेदेत्याकांक्षायां तद्वेदनप्रकारमाह ।

कोशानेतान्पंचरसादीनऽतिहाय ब्र-  
 ह्मास्मीति स्वात्मनिनिश्चित्य दृ-  
 शिस्थः । पित्रादिष्टो वेद भृगुर्यं  
 यजुरंते तं संसारध्वांत० ॥ २० ॥

कोशानिति । रसादीनऽन्नरसविकाररूपस्थू-  
 लदेहादीनपंचकोशानऽतिहायानात्मत्वेनविहाय । पं-  
 चकोशस्वरूपंतु प्रत्यक्तत्त्वविवेकेविद्यारण्यगुरुभिःप्रद-  
 र्शितं । “ स्यात्पंचीकृतभूतोत्थोदेहःस्थूलोऽन्नसंज्ञकः ।  
 लिंगेतुराजसैःप्राणैःप्राणःकर्मेन्द्रियैःसह । सात्त्विकैर्धी-  
 द्रियैःसाकं विमर्शात्माभनोमयः । तैरेवसाकंविज्ञा-  
 नमयोधीर्निश्चयात्मिका । कारणेसत्त्वमानंदमयोमो-  
 दादिवृत्तिभिरिति ” । ज्ञानेन्द्रियाणांसंशयनिश्चयोभ-

यहेतुत्वेनमनोमयेविज्ञानमयेचसंबंधः । दृशिस्थः । कार्यकारणसंघातेसाक्षित्वेनयच्चैतन्यंतद्रूपेणस्थितः सन् स्वात्मन्येव स्वस्वरूपएव आनंदोब्रह्मेतिव्यजानादित्यादिना यतोवेत्यादिलक्षणयोजनपूर्वकं सर्वप्रतिष्ठाभूतंब्रह्मनिश्चित्य पित्राशिष्टोभृगुः यजुर्ऋतेतैत्तिरीयोऽपनिषदिब्रह्मास्मीतियंवेद तमित्यर्थः ॥ २० ॥

ननु नास्तिजीवातिरिक्तःकश्चिदीश्वरोजगत्स्रष्टा-  
प्राणिनांभयाभयहेतुः । जगतोनिस्तत्वात्सुखदुःखयो-  
श्चपुण्यपापमूलत्वाद्देहांतानांचकर्मशेषभूतकर्त्रादि-  
स्तावकत्वेन प्रत्यक्षादिविरुद्धाद्वितीयेश्वरेप्रमाणत्वा-  
भावादितिजैमिनीयानांमतमाशंक्यसर्वस्यजगतःसा-  
वयवत्वादिनाकार्यत्वेनानुमितस्याधिष्ठातारंपरमेश्वरं  
विनोत्पत्त्यनुपपत्तेः । जीवानांचैतादृशजगदुत्पादने  
ज्ञानसामर्थ्ययोरसंभवात् । चेतनत्वेनस्वतंत्राणांचतेषां  
पारवश्यंविनास्वतोदुःखहेतुकर्मानुष्ठानेनतद्भोगासंभ-  
वात् । कर्मणांचजडत्वेनजगत्सर्जने जीवानांसुखदुः-  
खदानेच स्वतोऽधिष्ठातारंविना समर्थत्वात् । वेदांतै-



श्रप्राणिकर्मानुरोधेन जगत्स्रष्टुः तत्कर्मफलदातुश्चेश्वर-  
स्यसिद्धिप्रकारस्य पूर्वमुक्तत्वात्तत्परश्रुतिविरोधेप्रत्य-  
क्षादेराभासत्वात्कर्मविरुद्धप्रतिपादकवेदांतानांतच्छे-  
षात्मकस्तावकत्वानुपपत्तेश्चास्तिकार्यमंकुरादिकं स-  
कर्तृकं कार्यत्वात् घटवदिति कार्यलिङ्गादितर्कानु-  
गृहीतश्रुतिसिद्धः कश्चित्परमेश्वरइत्यभिप्रेत्याह ।

येनाविष्टो यस्यचशक्त्या यदधीनः

क्षेत्रज्ञोयं कारयिता जंतुषुकर्तुः ।

कर्त्ताभोक्तात्मात्रहिचिच्छक्त्यधिरूढ

स्तं संसारध्वांतविना ० ॥ २१ ॥

येनेति । क्षेत्रज्ञोयेन परमेश्वरेणाविष्टो दुष्करम-  
पिकर्मकचित्करोति ग्रहाविष्टवत् । आवेशनिर्मुक्तो-  
नशक्नोति कर्तुं सोऽस्तिकश्चित्परमेश्वरः । अर्जुनादा-  
वीश्वरावेशश्रवणात् । यस्यचशक्त्या माययाविष्टो  
ज्ञानस्वरूपोऽपि मूढोऽहंनजाने किंचिदज्ञोऽभिमन्यते ।  
सोऽस्ति शक्तिमान्कश्चिदिति गम्यते । अथश्रुतिः ।

“अनीशयाशोचतिमुह्यमानः” इति । अनीशयाऽऽ-  
त्माज्ञानावरणेनेश्वरभावाप्रतिपत्त्या मुह्यमानोदेहा-  
दिष्वभिनिविशमानः । शोचति । तद्गतवैक्लव्येन-  
विषीदतीत्यर्थः । तदुक्तं भगवतापि । “दैवीह्येषागु-  
णमयीमममायादुरत्यया” इति । अतएवक्षेत्रज्ञोऽयं  
यदधीनः सर्वव्यापारेषुवर्ततेऽस्ति स ईश्वरः । जंतुषु  
सर्वभूतेषुकर्तुःकारयितेत्यभ्युपगंतव्यं । तदुक्तं सूत्र-  
कारेण । “पराचुतच्छ्रुतेः” इति । परादीश्वरान्निमि-  
त्तात्क्षेत्रज्ञःकर्त्ता । तच्छ्रुतेः । “एषह्येवसाधुकर्मकार-  
यति” इतीश्वरस्यप्रयोजकत्वश्रवणादिति । यस्यपर-  
मात्मनश्चिच्छक्त्याधिरूढः चित्स्वरूपव्याप्तः । कर्त्ता-  
भोक्तात्मेतिप्रसिद्धोऽहंकारोऽत्रकार्यकारणसंघातेकृ-  
शानुव्याप्तोलोहइव तमीडेइत्यर्थः ॥ २१ ॥

ननु जीवेश्वरयोःप्रवर्त्यप्रवर्त्तकभावेनभेदादद्वैतवा-  
क्यार्थासिद्धिरित्याशंक्य तयोःकल्पितभेदेसत्यपि वा-  
स्तवाभेदमादायैवाद्वैतवाक्यार्थोपपत्तिरित्यभिप्रेत्याह



सृष्ट्वासर्वं स्वात्मतयैवेत्थमतर्क्यं  
व्याप्याथांतः कृत्स्नमिदंसृष्टमशेषम् । सच्चत्यच्चाभूत्परमात्मासय-  
एकस्तं सं० ॥ २२ ॥

सृष्ट्वेति । स श्रुत्यंतरप्रसिद्धो यः परमात्मा  
एको वस्तुतो जीवाभिन्नः इत्थमनुभूयमानानेकप्रका-  
रमतर्क्यतर्कासहंसर्वमिदं जगत्सृष्ट्वाथ सृष्टमिदमशेषं  
सुरनरतिर्यगादिशरीरंकृत्स्नं स्वात्मतयैव व्याप्य तत्र-  
प्रविश्य तादात्म्याध्यासेन स्वस्वरूपतया गृहीत्वेत्यर्थः ।  
“तत्सृष्ट्वा तदेवानुप्राविशत् स एष इह प्रविष्ट आनखाग्ने-  
भ्य इति श्रुतेः” । सच्चत्यच्चाभवत्परोक्षप्रत्यक्षरूपोऽभू-  
दितियावत् । तं परमात्मानमीडेइति ॥ २२ ॥

एवं तावदद्वैतवाक्यप्राधान्येन स्तुत्वाऽधुना शास्त्रैः  
सर्वैरपियथारुचिऋजुवक्रमार्गाभ्यां प्रतिपाद्यमानं वि-  
ष्णुं स्तौति ।

वेदांतैश्चाध्यात्मिकशास्त्रैश्चपुराणैः  
शास्त्रैश्चान्यैः सात्वततंत्रैश्चयमीशं ।  
दृष्ट्वाथांतश्चेतसिबुद्धाविविशुर्यं-  
तं संसारध्वांतविनाशं ॥ २३ ॥

वेदांतैरिति । वेदांतैः सच्चिदानंदाद्वयप्रत्यगऽ-  
भिन्नत्वेन प्रतिपाद्यमानैराध्यात्मिकशास्त्रैरात्मानं जी-  
वमधिकृत्य प्रवर्त्तमानैः सांख्यादिशास्त्रैरसंगचिद्रूपत्वा-  
दिरूपेण पुराणैः शिवविष्णवादिरूपेणान्यैश्चशास्त्रैर्वै-  
शेषिकाद्यभिमतैर्ज्ञानादिगुणकत्वेन प्रत्यग्भिन्नत्वादि-  
रूपेण च सात्वततंत्रैः सत्स्वरूपमस्यास्तीतिसत्त्वान्-  
वासुदेवः । तस्य भक्तत्वेनाभिमताः सात्वतास्तेषांतंत्रै-  
र्वैष्णवशास्त्रैरित्यर्थः । तैर्वासुदेवादिरूपत्वेन चकारा-  
दन्यैश्चब्राह्मणैवादि तंत्रैस्तेन तेन प्रकारेण प्रतिपाद्यमा-  
नं वस्तु त एकमेव यमीशं दृष्ट्वा प्रथमं शास्त्राचार्येभ्यो ज्ञा-  
त्वा । अथानंतरं ध्यानेनांतश्चेतसिबुद्धा ईश्वरोऽस्मी-



तिसाक्षादनुभूय केचनपूर्वमहात्मानःयंविविशुः ।  
आत्मत्वेनप्राप्तास्तं ॥ २३ ॥

नन्वेवंसर्वेऽपिकिमितिशास्त्राचार्येभ्यईशंज्ञात्वाचे-  
तसिसाक्षादनुभूयतंनप्राप्तुवंतीत्याशंक्य । “श्रद्धा-  
वित्तोभूत्वात्मन्येवात्मानंपश्यति । यस्यदेवेपराभ-  
क्तिर्यथादेवेतथागुरौ । तस्यैतेकथिताह्यर्थाःप्रकाशंते-  
महात्मनः । ततस्तुतंपश्यतेनिष्कलंध्यायमानः शां-  
तोदांतउपरतस्तिक्षुःसमाहितोभूत्वाआत्मन्येवा-  
त्मानंपश्यति ” इत्यादिश्रुतेः । एतैःसाधनैरेवविष्णु-  
रात्मत्वेनप्राप्तुंशक्यः । नतुतद्रहितैःशब्दमात्रपंडितै-  
रित्याह ।

श्रद्धाभक्तिध्यानशमाद्यैर्यतमानैर्ज्ञातुं-  
शक्योदेवइहैवाशुयईशः । दुर्विज्ञेयो  
जन्मशतैश्चापिविनातै स्तं सं० ॥२४॥

श्रद्धेति । श्रद्धा श्रुतिगुरुवाक्ययोर्विश्वासः ।  
भक्तिःगुरौविष्णौचप्रेम ध्यानंगुरूपदिष्टार्थब्रह्मणिवि-

जातीयप्रत्ययतिरस्कारेणसजातीयप्रत्ययप्रवाहसंपा-  
दनं । शमोऽतःकरणस्यविषयेभ्योव्यावृत्तिः आदिश-  
ब्देनदमःबाह्येन्द्रियाणांस्वस्वविषयेभ्योव्यावृत्तिः । उ-  
परतिः । विधितःसकललौकिकवैदिककर्मत्यागः ।  
तितिक्षाऽपराधिन्यक्रोधः । समाधानं समाध्यनुष्ठान-  
मित्येतानिसाधनानिगृह्यन्ते । एतैःसाधनैर्यतमानैर्द-  
र्शनेयत्नंकुर्वद्भिः । देवः स्वप्रकाशः । यईशः परमेश्व-  
रः । इहास्मिन्नेवलोके ज्ञातुं प्रत्यक्त्वेन साक्षात्कर्तुं-  
शक्यः । तैरेतैःसाधनैर्विना जन्मशतैः शास्त्रशतैः  
पांडित्यशतैरपि योदुर्विज्ञेयः । ज्ञातुमशक्यस्तमित्य-  
र्थः । तथाचश्रुतिः । “नाविरतोदुश्चरितान्नाशान्तो-  
नासमाहितः । नाशांतमानसोवापि प्रज्ञानेनैनमा-  
प्नुयात्” इति । दुश्चरितान्निषिद्धकृत्यात् अविरतो-  
ऽनुपरतःपुरुषः । अशांतः । विषयेभ्योऽव्यावृत्तचित्तः ।  
असमाहितः । समाध्यनुष्ठानरहितः । अशांतमान-  
सोऽसतिनिमित्तेक्रोधादिकं कुर्वन्वाऽपिशब्दात् स्थि-  
तप्रज्ञादियुक्तलक्षणरहितोगृह्यते । प्रज्ञानेन प्रकृष्टंअ-



संभावनाद्यऽप्रतिबद्धज्ञानं प्रज्ञानं तेन एवमुक्तसाधनस-  
हितैरपरोक्षतयानुभूयमानमपरिमितानन्दमात्मानं ना-  
मुयात् संभावनायां लिङ् । तादृशस्य पुंसस्तत्प्राप्तिसं-  
भावनापि नास्तीति श्रुतेरर्थः ॥ २४ ॥

यदुक्तं वेदां तैरीशं दृष्ट्वा इति तत्स्फुटयति ।

यस्यातर्क्यं स्वात्मविभूतेः परमार्थं  
सर्वं खल्वित्यत्र निरुक्तं श्रुतिविद्धिः ॥  
तज्जादित्वादब्धितरंगाभमभिन्नं तं  
संसारध्वांतविनाशं हरिमीडे ॥ २५ ॥

यस्येति । स्वात्मविभूतेः स्वात्मन एव साधनां-  
तरनिरपेक्षतया विभूतिर्विविधजगदाकारभवनं यस्य स-  
तथा तादृशस्य परमेश्वरस्यातर्क्यं तर्कागम्यमत एव-  
परमार्थमविकारिवास्तवरूपं । परमेश्वरस्य च तर्काग-  
म्यत्वे इमौ मंत्रौ साक्षिणौ । “को अद्वा वेदक इह प्रवो-  
चत कुत आजाता कुत इयं विसृष्टिः । अर्वाग्देवा अस्य-  
विसर्जनेनाथ को वेदयत आबभूव । इयं विसृष्टिर्यत आ-

बभूवयदिवादधेयदिवान योअस्याध्यक्षःपरमेव्योम-  
नसोअंगवेदयदिवानवेद” इति । अस्यचायमर्थः ।  
इहास्मिन्संसारमंडलेकःपुमानऽद्वा निश्चयेन वेद जा-  
नीयात् प्रवोचत् प्रब्रूयात् । कुतोहेतोरियंविसृष्टिः  
सृज्यतइतिसृष्टिरनुभूयमानमिदंजगत् । आजाता  
आसमंतादुत्पन्नाकुतश्चहेतोःस्थितिमनुभवतितंकोवे-  
देत्यर्थः । देवाज्ञास्यंतीत्याशंक्याह । अर्वागित्या-  
दिना । अस्यपरस्यविसर्जनेनहेतुनाऽस्येतिकर्तरिष-  
ष्ठी । अनेनपरमेश्वरेणविसृष्टत्वाद्देवाब्रह्मादयोऽर्वाची-  
ना अतोनतेषांस्वपूर्वतनपरिज्ञानेसामर्थ्यमित्यर्थः ।  
अथैवंसतियतइदमाबभूवतंपरमेश्वरंकोवेद नकोपीत्य-  
र्थः । इदमेवपरमेश्वरस्यदुर्विज्ञानत्वंप्रपंचयत्युत्तरोमं-  
त्रः । इयंविसृष्टिर्यतःकारणादाबभूव । यदिवा अ-  
थवा योदधे जगद्धारयति । यदिवाप्रलयकाले नद-  
धे नस्थापयतितंकोवेद किंबहुना ईश्वरोऽपिस्वम-  
हिमानंपरिच्छेत्तुंशक्नोतिनवेतिसंशयइत्याह । अस्य-  
परिट्टश्यमानस्यजगतोयोऽध्यक्षः । अधिष्ठायप्रवर्त्त-



कः परमेश्वरोऽविद्यातत्कार्येभ्यः परस्मिन्व्योमिस्व-  
 स्वरूपचिदाकाशेप्रतिष्ठितः । सोऽपिस्वमहिमानंवेद-  
 जानाति । यदिवा नवेद नजानाति । अपरिच्छि-  
 न्नस्वप्रकाशचिद्रूपस्यपरिच्छेदाभावेनाविषयत्वेनच  
 दुर्विज्ञानत्वात्सगुणस्वरूपस्यचगुणानामानंत्येनतथा-  
 त्वादीश्वरस्यसर्वज्ञत्वप्रसिद्धेश्चश्रुतेःसंशयः ईश्वरस्य-  
 स्वस्वरूपेइयत्तापरिज्ञानमस्तिनवेति । वयंतुनिर्णया-  
 मोनास्तीति कुतः उभयस्याप्यानंत्यादेव । नचत-  
 स्यसर्वज्ञत्वव्याहतिः । स्वरूपेइयत्तायाअसत्त्वात् ।  
 नचशशविषाणाज्ञानेतस्यासर्वज्ञत्वमिति । एवमपि-  
 “सर्वखल्विदं ब्रह्मेति” । अत्रश्रुतौश्रुतिविद्विराचा-  
 र्यैः कथंचित्सर्वाधिष्ठानत्वेननिरुक्तंयस्यपारमार्थिकं-  
 रूपं । कथमित्यपेक्षयामाह । तज्जादित्वात् । तत्रश्रु-  
 तौ । तज्जलानितिपदद्वयेन यतइदंजगत्तज्जलान् ।  
 ततोजायतेलीयतेऽनितिचेत्येवमर्थकेन अब्धितरंगाभं  
 समुद्रतरंगतुल्यं । इदंकार्यजातंतज्जत्वात्तल्लयत्वात्तद-  
 नत्वाच्चाभिन्नं । ब्रह्मणोभेदेनालब्धसत्ताकंततोऽनृतं ।

तदधिष्ठानभूतं वस्तुतो निष्प्रपञ्चसच्चिदानंदाद्वयं ब्रह्मै-  
व परमार्थमित्येवं निरुक्तं निरूपितं तमीडे इत्यर्थः ॥२५॥

नन्वेवं ब्रह्मणो निखिलजगदधिष्ठानतयाऽद्वितीय-  
त्वे प्रत्यगभिन्नत्वे च सर्वज्ञभगवत्कपिलादि स्मृत्यन-  
वकाशप्रसंगः । तासु हि स्मृतिषु प्रधानादेः कारण-  
त्वं जीवपरयोर्जीवानां च परमार्थतो भेदो जगतः प-  
रमार्थत्वमित्येतेऽर्थाः प्रतिपाद्यन्ते । न च तासां स्मृतीनां  
निरवकाशत्वं युक्तमङ्गीकर्तुं । सर्वज्ञकपिलादि प्रणीत-  
त्वादित्याशङ्क्य । “विरोधे त्वनपेक्षं स्यादसति ह्यनुमा-  
नम्” । इति सूत्रेण श्रुतिस्मृत्योः परस्परविरोधे स्मृ-  
तेः प्रामाण्यमनपेक्षमङ्गीकार्यमसति हि विरोधेऽनुमानं  
स्मृतिः प्रमाणमिति जैमिनिना प्रतिपादितन्यायात् ।  
श्रुतिविरोधे तासामप्रामाण्यस्येष्टत्वे स्थितेऽपि स्मृति-  
विरोधशङ्कमानानां स्मृत्यन्तरविरोधोपन्यासे नैवोत्तरं-  
दास्यामीति मन्वानो बहूनां स्मृतीनां “यद्वौ किञ्चन मनु-  
खदत्तद्वेषजम्” इत्यादि श्रुत्यवगतमाहात्म्यसर्वज्ञम-  
न्वादि प्रणीतानां जीवपराभेदजगन्मिथ्यात्वप्रतिपाद-



कानामुपनिषन्मूलत्वेनबलवतीनां बहुलतरदृढतरानु-  
कूलतर्कानुगृहीतानामनवकाशदोषस्यप्राबल्यमभिप्रे-  
त्य स्वतःसिद्धसर्वज्ञश्रीभगवदीश्वरस्मृतावप्यद्वैतमेव-  
परमार्थनिरूपितमित्याह ।

दृष्ट्वागीतास्वक्षरतत्वं विधिनाजं  
भक्त्यागुर्व्यालभ्यहृदिस्थं दृशिमा-  
त्रम् । ध्यात्वातस्मिन्नस्म्यहमित्य-  
त्रविदुर्यं तं संसारध्वांत० ॥ २६ ॥

दृष्ट्वेति । गीतासु अक्षरं ब्रह्मपरममित्यादिषु अ-  
जमक्षरतत्वं सर्वव्यापकं ब्रह्मरूपं । विधिना तद्विद्विप्र-  
णिपातेनेत्युक्तेन दृष्ट्वा आचार्येभ्यो ज्ञात्वा गुर्व्या-  
भक्त्या अन्वयव्यतिरेकाभ्यामात्मानात्मविषयाभ्यां  
त्वंपदार्थशोधनरूपायाभक्तिर्भजनं तथा अहमित्यत्र  
वेद्यानात्मांशप्रहाणेन त्यागेन चैतन्यमात्रं हृदिस्थं बु-  
द्धौ साक्षित्वेन स्थितमात्मत्वेनोपलभ्य तयोश्च दृश्याक्षर-

योरेकलक्षणत्वेन ऐक्यं ध्यात्वा । अत्रानुभूयमानप्रत्य-  
गभिन्ने तस्मिन्नक्षरे अहमस्मीत्यभेददर्शनेन यं विदुस्त-  
मित्यर्थः । “ये त्वक्षरमनिर्देश्यमव्यक्तं पर्युपासते । सर्व-  
त्रगमचित्यं च कूटस्थमचलं ध्रुवं । क्षेत्रज्ञं चापि मां विद्धि-  
सर्वक्षेत्रेषु भारत । ज्ञेयं यत्तत्प्रवक्ष्यामि यज्ज्ञात्वा मृतम-  
श्रुते । अनादिमत्परं ब्रह्म न सत्तन्नासदुच्यते” । इत्याद्य-  
ध्याय समाप्तौ । “सर्वभूतेषु येनैकं भावमव्ययमीक्षते ।  
अविभक्तं विभक्तेषु तज्ज्ञानं विद्धि सात्त्विकम्” इत्यादौ-  
सर्वत्रगीतासु ब्रह्मणोऽसंगत्वा द्वितीयत्वप्रत्यगभिन्न-  
त्वादिकं सम्यक्प्रतिपादितमिति भावः ॥ २६ ॥

“स्वकृतविचित्रयोनिषु विशन्निवहेतुतया तरतम-  
तश्चकास्यऽनलवत्स्वकृतानुकृतिः । अथ वितथा स्वमूष्व-  
वितथं तव धामसमं विरजधियोऽन्वयंत्यभिविपण्यव-  
एकरसं । एकस्त्वमात्मा पुरुषः पुराणः सत्यः स्वयं ज्यो-  
तिरनंत आद्यः । नित्योऽक्षरोऽजस्रसुखो निरंजनः पू-  
र्णोऽद्वयो मुक्त उपाधितोऽमृतः । तस्मादिदं जगदशेषम-  
सत्स्वरूपं स्वप्नाभमस्तधिषणं पुरुदुःखदुःखं । त्वय्येव-



नित्यसुखबोधतनावनंते मायातउद्यदपियत्सदिवाव-  
भाति । नसजीवःशिवादन्यो योभुंक्तेकर्मणांफलम् ।  
भेदाभावाच्चैतन्यं नकर्मफलमर्हति । अतःसर्वजग-  
त्साक्षी चिद्रूपःपरमेश्वरः । अद्वितीयोमहानंदः क्री-  
डयाभोगमर्हति । जीवरूपइवस्थित्वा यःक्रीडतिपुर-  
त्रये । नसजीवःसदाशंभुः सत्यमेवनसंशयः । स-  
त्योऽसत्यस्यसाक्षित्वात्सदासच्चित्सुखंतथा । प्रेमास्प-  
दत्वादद्वैतो भेदाभावात्सुरर्षभाः ” इत्यादौसर्वत्र शि-  
वविष्णुपुराणेष्वप्यद्वैतोविष्णुःप्रत्यगभिन्नःप्रतिपाद्यत-  
इत्यभिप्रेत्याह ।

क्षेत्रज्ञत्वं प्राप्य विभुः पंचमुखैर्यो  
भुंक्तेऽजस्रं भोग्यपदार्थान्प्रकृति-  
स्थः ॥ क्षेत्रेक्षेत्रेऽपिस्वदुवदेको बहु-  
धास्ते तं संसारध्वांतवि० ॥ २७ ॥

क्षेत्रज्ञत्वमिति ॥ योविभुःपरमात्मा प्रकृ-  
तिस्थः अविद्यातत्कार्येषुप्रतिबिंबतया क्षेत्रज्ञत्वं जी-

वभावं प्राप्य गत्वा पञ्चभिर्मुखैः विषयभोगद्वारभू-  
तैरिन्द्रियैः भोग्यपदार्थान्शब्दादीनजसं सदाभुंक्ते उ-  
पलभते । यच्चक्षेत्रेक्षेत्रे प्रत्यंतःकरणाद्युपाधिषुबहुधा-  
ऽप्सुअनेकपात्रस्थितासु इंदुवत्चंद्रवदास्तेवर्त्ततेतमी-  
डइत्यर्थः । तदुक्तम् “एकएवहिभूतात्माभूतेभूतेव्यव-  
स्थितः । एकधाबहुधाचैव दृश्यतेजलचंद्रवत्” इति ।  
उक्तोऽस्यार्थइति ॥ २७ ॥

ननुसर्वे वादिनोद्वैतमेवपरमार्थमवलंबन्ते । युक्ति-  
भिश्चबहुभिस्तदेवोपपादयन्ति । तदेवसर्वैरनुभूयतेच  
श्रुतिमपिद्वैतानुगुण्येनैवयोजयन्ति । भवानेकएवत्व-  
ऽद्वैतंपरमार्थब्रूते । अतोबहुप्रतिपक्षत्वात्त्वत्पक्षेकथंवि-  
श्वासःस्यादित्याशंक्य । न वादिबहुत्वैकत्वंवस्तुनिर्ण-  
येप्रयोजकम् किंतुप्रमाणयुक्तिबाहुल्यमेव । नह्यं-  
धानांसहस्रं चक्षुष्मतएकस्यरूपविषयेप्रतिवादिभवि-  
तुमर्हति । प्रमाणयुक्तिबाहुल्यंचास्मत्पक्षएव । इतर-  
त्रचप्रमाणयुक्त्याभासबाहुल्यम् । तच्चसर्वज्ञभगवद्वा-



दरायणप्रणीतब्रह्मसूत्रपर्यालोचनेनातिस्फुटंज्ञातुंश-  
क्यतइत्यभिप्रेत्याह ।

युक्त्यालोडय व्यासवचांस्यत्रहिलभ्यः  
क्षेत्रक्षेत्रज्ञांतरविद्धिःपुरुषाख्यः ।

योऽहंसोऽसौ सोऽस्म्यहमेवेतिविदुर्यं  
तं संसारध्वांतविनाशंहरिमीडे ॥२८॥

युक्तयेति । व्यासवचांसि “अथातोब्रह्मजि-  
ज्ञासा” इत्यादीनि “अनावृत्तिःशब्दादनावृत्तिःश-  
ब्दात्” इत्यंतानिब्रह्मसूत्राणि तत्तच्छ्रुतिमूलकानि  
आलोडय सम्यग्विचार्य युक्त्या तर्केणोपलक्षणमेत-  
त्प्रमाणेनचाबाधितेन । क्षेत्रक्षेत्रज्ञांतरविद्धिः क्षेत्राणां  
देहाद्यहंकारपर्यंतानामंतराणां पृथिव्याद्यव्याकृता-  
नांबाह्यानांच क्षेत्रक्षेत्रज्ञयोर्जीवेश्वररूपयोश्चविवेकं ये-  
विंदंतितैस्तत्तदुपाधिनिराकरणेन शोधितपदार्थद्वय-  
विद्धिरित्यर्थः । पुरुषाख्यः । त्रिविधपरिच्छेदशून्य-  
तयापूर्णत्वेन पुरुष इत्याख्यायस्यसपरमात्मा । अत्र-

हि अत्रैव देहेन्द्रियसंघाते तत्साक्षीप्रत्यक्त्वेन लभ्यः वि-  
द्यया प्राप्तुं शक्यः । तद्वेदनप्रकारमेवाह । योऽहमि-  
त्यादिना । योऽहं देहेन्द्रियादिसाक्षी सोऽसौ परमेश्वरो  
यश्च परमेश्वरः सोऽस्म्यहमेवेति यं विदुः । प्रत्यगा-  
त्मनो भ्रांतिसिद्धाऽब्रह्मत्वव्यावृत्तये ब्रह्मणश्चारोपितप-  
रोक्षत्वनिवृत्तये च परस्परव्यतिहारेण यं विदुरित्यर्थः ।  
“तत्त्वमेव त्वमेव तत्” इत्यादि श्रुतेः । अयं भावः ।  
सूत्रकारोऽपि भगवान्वादरायणः । “अथातो ब्रह्म जि-  
ज्ञासा” इति त्रिविधपरिच्छेदशून्यप्रत्यगभिन्नब्रह्मणो-  
मुमुक्षुपुरुषविचार्यत्वं प्रतिज्ञाय जिज्ञास्य ब्रह्मणः किं ल-  
क्षणं किं प्रमाणमित्याकांक्षायां । “जन्माद्यस्य यतः”  
इति सूत्रेण लक्षणम् । “शास्त्रयोनित्वात्” इत्यनेन सू-  
त्रेण प्रमाणं चोपन्यस्य शास्त्रस्य कार्यपरत्वेन कथं सिद्ध-  
ब्रह्मपरत्वमित्याशंकायां । “तत्तु समन्वयात्” इति  
सूत्रेण कार्यपरत्वनिरासपूर्वकं सिद्धब्रह्मपरत्वं बहुवि-  
धानेकन्यायैरुपपाद्य पश्चात् “ईक्षतेर्नाशब्दम्” इ-  
त्यधिकरणेन जगतः प्रधानकारणत्वं दूरीकृत्य ब्रह्मण्ये-



वसर्वेषांवेदांतानांगतिसामान्यंचप्रतिज्ञाय तदेवगति-  
 सामान्यम् “आनंदमयोऽभ्यासात्” इत्यारभ्यप्रथम-  
 द्वितीयतृतीयपादैरन्यार्थत्वशंकानिरसनपूर्वकमुपपा-  
 द्य चतुर्थपादे कैश्चिदधिकरणैःप्रधानस्याशब्दत्वंप्रपं-  
 च्य प्रमाणोपन्यासानंतरं तच्चब्रह्मप्रकृतित्वेन जग-  
 तोनिमित्तत्वेनच “प्रकृतिश्चप्रतिज्ञादृष्टांतानुपरोधा-  
 त्” इत्यधिकरणेनव्यवस्थाप्य प्रथमाध्यायंसमाप-  
 यामास । अनंतरंचद्वितीयेप्रथमपादेन स्वपक्षेसांख्य-  
 योगवैशेषिकादिस्मृतिविरोधंपरिहृत्य तैरुद्धावितस-  
 कलतर्कविरोधमद्वैतसमन्वयस्यसम्यक्परिजहार । त-  
 दनुद्वितीयपादेन सांख्यवैशेषिकनैयायिकबौद्धक्षप-  
 णकपांचरात्रादिपक्षाणांबहुतरासारयुक्त्याभासक-  
 ल्पितत्वंस्फुटंकैश्चिदधिकरणैःप्रदर्श्य तटस्थेश्वरंचप्रमा-  
 णयुक्तिशून्यतयाप्रतिचिक्षेप । ततस्तृतीयपादेनभू-  
 तभोक्तृश्रुतीनां चतुर्थेनलिंगदेहश्रुतीनांच परस्परवि-  
 रोधंसम्यगपाचकार । एवंद्वितीयाध्यायेनाद्वयसम-  
 न्वयविरोधंप्रतिक्षिप्य तृतीयाध्यायेप्रथमपादेनसंसा-

रिणइहामुत्रचगत्यागतिनिरूपणपूर्वकं संसारदोषवि-  
वेचनेनवैराग्यमधिकारिविशेषणं दृढीकृत्य तदनुद्विती-  
यपादेनवाक्यार्थज्ञानांगत्वेन जाग्रदाद्यऽवस्थाभ्यो-  
विविच्यत्वंपदार्थप्रदर्श्य । तत्पदार्थमपिसकलद्वैतप्रप-  
चनिरासपूर्वकंविविच्यप्रदर्शयामास । ततस्तृतीयपा-  
देनविद्याभेदाभेदाभ्यां गुणोपसंहारानुपसंहारौप्रदर्श-  
यन् विधिरूपावांतरवाक्यस्य निषेधरूपावांतरवाक्य-  
स्यच परिमाणन्यायेनप्रदर्श्य । ततश्चतुर्थपादेन “ पुरु-  
षार्थोऽतःशब्दादितिवादरायण ” इतिप्रथमाधिकरणेन  
ब्रह्मज्ञानस्यकर्मनिरपेक्षस्यैवमोक्षसाधनत्वंप्रसाध्य त-  
स्यचोत्पत्तावंतरंगसाधनंसंन्यासशांत्यादिकं बहिरंग-  
साधनंयज्ञादिकंचप्रदर्श्य ज्ञानसाधनमनुतिष्ठतश्च अ-  
सतिप्रतिबंधेइहैवफलं सतिचतस्मिन्नमुत्रच इत्यंतमा-  
धिकरणेनोक्त्वा तृतीयाध्यायंसमापयामास । ततश्च-  
तुर्थेप्रथमपादेन “ आवृत्तिरसकृदुपदेशात् ” इत्यधिक-  
रणेनब्रह्मसाक्षात्कारपर्यंतश्रवणाद्यावृत्तिकर्तव्यतया  
प्रदर्श्य “ आत्मेतिद्वपगच्छंतिग्राहयंतिच ” इत्यधि-



करणेनवाक्यार्थचजीवब्रह्माभेदंसम्यक्प्रदर्श्य । ततः  
 सगुणोपासकस्यक्रममुक्तिमभिधाय द्वितीयपादेनपु-  
 नस्तस्यैवोक्तांतिप्रकारमुपवर्ण्य तदनुवृत्तीयेनोत्तरमा-  
 र्गचिंतापूर्वकं तस्यैवकार्यब्रह्मप्राप्तिप्रदर्श्य निर्गुण-  
 ब्रह्मविदश्रगत्युक्तांतीप्रतिषिद्ध्य ततश्चतुर्थेननिर्गुणवि-  
 द्याफलंचब्रह्मलोकेऽश्वर्यमुपपाद्य तेषांसगुणविदुषामं-  
 ते “अनावृत्तिःशब्दादनावृत्तिःशब्दात्” इतिब्रह्मोप-  
 देशेनमुक्तिप्रदर्शयोपरराम इत्थंसर्वज्ञवादरायणप्रणीत-  
 चातुर्लक्षणीमीमांसायांपरिशीलितायां भेदवादिशुनां-  
 भषितैरद्वैतकनकाचलस्यनकाचितक्षतिरिति ॥ २८ ॥

ननुकिमयमधिकारी स्वदेहेन्द्रियादिसाक्षिचैतन्य-  
 स्यैवब्रह्मत्वंजानीयात् । उत सर्वशरीरादिसाक्षिणाम-  
 पि । आद्ये किंपुरुषांतरचैतन्यं परमार्थमितिजानाति-  
 उत कल्पितमिति । नाद्यः द्वैतप्रसंगात् । नद्विती-  
 यः । तद्वृष्टांतेनस्वस्यापिकल्पितत्वप्रसंगात् । यदि-  
 द्वितीयः नतस्योक्तदोषद्वयं किंतुस्वस्यब्रह्मत्वज्ञानेन-  
 संसारनिवृत्तिवदन्येषामपिस्वज्ञानकालेतन्निवृत्तिप्रसं-

गइत्याशंक्य स्वसाक्षिचैतन्यवत्पुरुषांतरचैतन्यस्यापि-  
ब्रह्मत्वंजानातीतिद्वितीयंपक्षमवलंब्याह ।

एकीकृत्यानेकशरीरस्थमिमंजं  
यंविज्ञायेहैवसएवाशुभवंति ।  
यस्मिन्लीना नेहपुनर्जन्मलभंते  
तं संसारध्वांतविनाशं ॥ २९ ॥

एकीति । अनेकशरीरस्थं अनेकेषुशरीरेषुदेव-  
तिर्यगादिषुसाक्षितयास्थितं इमंजं चैतन्यमेकीकृत्य  
परमात्माऽभिन्नतयाज्ञात्वा ततःसर्वात्मभूतंयंपरमा-  
त्मानंविज्ञाय देहेन्द्रियादिसाक्षिप्रत्यगभिन्नतयाऽपरो-  
क्षीकृत्य इहैवास्मिन्नेवदेहे आशु तत्कालमेव सएव स-  
र्वात्मभूतःपरमात्मैवभवन्तीत्यर्थः । अत्रश्रुतिः । “ यत्प-  
रंब्रह्मसर्वात्माविश्वस्यायतनंमहत् । सूक्ष्मात्सूक्ष्मतरंनि-  
त्यंतत्त्वमेवत्वमेवतत् । ब्रह्मवेदब्रह्मैवभवति । तद्योयो-  
देवानांप्रत्यबुध्यतसएवतदभवत् ” इति । अत्रहिमं-



त्रे श्रोतुःप्रत्यगात्मानमनूद्य ब्रह्मादिस्तंबपर्यंतप्रत्य-  
 ग्भूतसकलजगदधिष्ठानब्रह्मत्वं बोध्यते । नचसर्वेषां-  
 प्रतीचांब्रह्मत्वज्ञानेस्वस्मिन्निवपरेष्वपिसंसारनिवृत्ति-  
 प्रसंगदोषः । किंब्रह्मविद्वृष्ट्यातन्निवृत्तिरापाद्यते उत प-  
 रदृष्ट्या । नांत्यः परेषांस्वात्मनोब्रह्मत्वज्ञानाभावेन त-  
 द्वृष्ट्यानतेषुसंसारनिवृत्तिः । ब्रह्मविद्वृष्ट्यातन्निवृत्ति-  
 स्त्विष्टैव । यदाब्रह्मवित्स्वदेहेन्द्रियादिसाक्षिणमसंगं  
 निर्विकारासंसारिब्रह्मत्वेनपश्यति तदापरदेहेन्द्रिया-  
 दिसाक्षिणमपितथैवपश्यति । तदुक्तंब्रह्मगीतायाम् ।  
 “स्वशरीरेऽन्यदेहेषु समंनिश्चित्यतंदृढम् । अथधीरान-  
 जायंते ह्यमृताश्चभवंतिहि । बद्धोमुक्तोमहान्विद्वान-  
 ऽज्ञइत्यादिभेदतः । एकएवसदाभाति चेतनःस्वप्नव-  
 त्स्वयम् । अतःस्वमुक्त्याचान्येषामाभासानामपि-  
 ध्रुवम् । मुक्तिंजानातिदेहेवाआत्मानमात्मविद्वरः ।  
 संसारस्यदशायांतु स्वभ्रांत्यासर्वदेहिनाम् । आभा-  
 सानांचसंसारं वेदमुक्तिंतथैवचेति ” । अतोब्रह्मादि-  
 स्तंबांतप्रत्यग्भूतंसर्वाधिष्ठानंब्रह्मात्मत्वेनजानतः पुरु-

पस्य स्वदेहेपरदेहेवानसंसारइतिभावः । ननु ब्रह्मज्ञा-  
नान्निवृत्तस्यापिसंसारस्यकदाचित्पुनरुद्भवःस्यात्सुषु-  
प्तिप्रलययोर्निवृत्तस्यप्रबोधेपुनरुद्भवदर्शनादित्याशं-  
क्याह । यस्मिन्नित्यादिना । यस्मिन्ब्रह्मणिलीनाउ-  
पाधिपरित्यागेनैकीभूता इह संसारे पुनर्जन्मनलभं-  
ते नप्राप्नुवंति तमित्यर्थः । “नसपुनरावर्तते” इ-  
त्यादिश्रुतेः । सुषुप्त्यादौसंसारकारणाज्ञानानिवृत्तेरत्र-  
चतत्त्वज्ञानेनतन्निवृत्तेर्दृष्टान्तदार्ष्टान्तिकयोर्वैषम्यमिति-  
भावः ॥ २९ ॥

बृहदारण्यकेचतुर्थाध्यायेमधुब्राह्मणेएवंश्रूयते ।  
“इयंपृथिवीसर्वेषांभूतानांमधु अस्यैपृथिव्यैसर्वाणि-  
भूतानिमधु यश्चायमस्यांपृथिव्यांतेजोमयोऽमृतमयः  
पुरुषोयश्चायमध्यात्मंशारीरस्तेजोमयोऽमृतमयःपुरु-  
षोऽयमेवसः योऽयमात्मेदममृतमिदंब्रह्मेदंसर्वं । इमा-  
आपअयमग्निःअयंवायुरयमादित्य ” एवंबहवःपर्या-  
याःश्रूयन्ते । तत्रप्रथमपर्यायस्यायमर्थः । इयंमहापृ-  
थिवीसर्वेषांभूतानांमधु मधुबहुपभोग्यं यथामाक्षि-



काणामेकमधुपटलंतद्वत् । तथा अस्यैपृथिव्यै अ-  
 स्याःपृथिव्याः सर्वाणिभूतानिमधु अनेनपृथिव्याभू-  
 तानांचपरस्परभोग्यत्वेनपरस्परकार्यकारणत्वमुक्तं त-  
 तस्तदुभयमिथ्येत्यर्थः । तदुभयोपहितपुरुषस्यैकत्व-  
 माह । यश्चेत्यादिना । यश्चायमस्यांपृथिव्यांतेजो-  
 मयश्चैतन्यप्रकाशरूपः अमृतमयः उपाधिनाशेऽपि  
 स्वयममरणधर्मापुरुषः यश्चायमध्यात्मंशारीरः स्थूल-  
 शरीरोपाधिकः तेजोमयोऽमृतमयःपुरुषः । अयमेव  
 सः पृथिव्युपाधिकःपुरुषः । अयंशब्दार्थमाह । यो-  
 यमात्मेति । आत्मास्थूलशरीरोपाधिकः । अध्यात्मा-  
 धिदैवतोपाधिभेदादेवानयोर्भेदो नस्वरूपतइत्यर्थः । इ-  
 दमुपाधिद्वयोपहितचैतन्यममृतमविनाशि । ततइदं ब्र-  
 ह्म जगत्कारणभूतमतएवतदुपाधिद्वयोपहितचैतन्य-  
 मेवसर्वसकलंजगन्नतद्व्यतिरेकेणसर्वमस्तीत्यर्थः । एवं-  
 सर्वेषुपर्यायेषुद्रष्टव्यम् । अपरपर्यायेत्वंऽब्रूरेतउपहित-  
 योरेकत्वं ततोऽग्निवायुपहितयोरेकत्वं । ततःसूर्यचक्षु-  
 रूपहितयोः एवंसर्वत्रपर्यायेषुअध्यात्माधिदैवतोपहि-

तद्वद्वानामेकत्वकथनपूर्वकं यत्सर्वात्मकं ब्रह्म प्रतिपा-  
दितं तं विष्णुमिदानीं स्तौति ।

द्वंद्वैकत्वं यच्च मधुब्राह्मणवाक्यैः कृ-  
त्वा शक्रोपासनमासाद्य विभूत्या ।  
योऽसौ सोऽहं सोऽस्म्यहमेवेति विदु-  
र्यं तं संसारध्वांतविनाशं ॥ ३० ॥

द्वंद्वैकत्वमिति । मधुब्राह्मणवाक्यैर्यश्चायम-  
स्यामित्यादिभिः प्रतिपर्यायमध्यात्माधिदैवत्वं द्वंद्वै-  
कत्वमुक्तम् । द्वंद्वानां पृथिवीशरीराग्निवागाद्युपहि-  
तानां यदैक्यं कथितं तत्कृत्वा गृहीत्वा तद्ब्रह्मण प्रयु-  
क्त्या विभूत्या ईश्वरभावप्रतिपत्त्या शक्रोपासनं श-  
क्रेण इंद्रेण स्वस्योपासनमासाद्य प्राप्य । “यस्त्वेवं-  
ब्राह्मणो विद्यात्तस्य देवा असन्वशे” वशे आसन्नित्यर्थः ।  
इति श्रुत्युक्तं देवपशुत्वव्यावृत्त्येश्वराभेदेन देवैरुपास्य-  
त्वं प्राप्येत्यर्थः । योऽसौ सर्वात्मा परमेश्वरः सोऽहं यो-  
ऽहमस्मि बुद्ध्यादिसाक्षी सोऽसौ परमेश्वर इति परस्पर-



व्यतिहारेण यं परमेश्वरं विदुः साक्षादनुभवन्ति । त-  
मीडे । शक्रोपासनमासाद्ययंविदुरितिप्रयोगो मुखं-  
व्यादायस्वपितीतिवद्वष्टव्यः ॥ ३० ॥

“तद्योऽहंसोऽसौयोऽसौसोऽहंत्वंवाहमस्मिभगवो-  
देवतेअहंवैत्वमसि भगवोदेवते” इत्यादिश्रुतिभिःपर-  
स्परव्यतिहारेणोपास्यत्वेनप्रतिपादितंविष्णुंस्तौति ।

योऽयंदेहेचेष्टयितांतःकरणस्थः

सूर्येचाऽसौ तापयितासोऽस्म्यहमेव

इत्यात्मैक्योपासनयायंविदुरीशं

तं संसारध्वांतविनाशंह ॥ ३१ ॥

योऽयमिति । योऽयंदेहे शरीरेचेष्टयिता चे-  
ष्टाहेतुर्वर्तते जडदेहचेष्टालिंगगम्योऽयंतद्वेतुत्वेनचेत-  
नोवर्तते । असंगस्यतस्यचेष्टाहेतुत्वमुपपादयति ।  
अंतःकरणस्थइति । अंतःकरणोपाधिकइत्यर्थः । अ-  
सावंतःकरणोपहितएव । सूर्येचाऽसौतापयिता तप-  
तःसूर्यस्यप्रयोजककर्तृत्वेनांतर्यामीभवति । यश्चसू-

येतापयितासोऽहमेवास्मीत्यनेनप्रकारेणात्मैक्योपा-  
सनया परस्परव्यतिहारेणात्मैकत्वचिंतनेन यमीशं-  
विदुस्तमीडइत्यर्थः ॥ ३१ ॥

उपास्यत्वाभिधानेनवेद्यताशंकांप्राप्तमपाकरोति ।

विज्ञानांशो यस्यसतःशक्त्यधिरू-  
ढो बुद्धिर्बुद्ध्यत्यत्रबहिर्बोध्यपदा-  
र्थान् । नैवांतस्थंबुद्ध्यतियंबोध-  
यितारं तं संसारध्वांतवि० ॥ ३२ ॥

विज्ञानांशइति । सतःपरमार्थसद्रूपस्यपरमे-  
श्वरस्य विज्ञानांशः । विज्ञानस्यस्वरूपज्ञानस्यांशइ-  
वांशो ब्रह्मणोनिखयवत्वात् । शक्त्यधिरूढो ब्रह्म-  
णोऽविद्याशक्तिप्रतिबितितोजीवः । बहिरुपलक्षणमं-  
तश्च बोध्यपदार्थान् । बुद्धितद्धर्मान्घटपटादींश्च अत्र  
जगति बुद्ध्यति जानाति । बुद्धिस्तु अंतस्थं स्व-  
स्यांतर्वर्तमानं बोधयितारं बाह्यपदार्थबोधेस्वस्याः  
बोद्धृत्वप्रदातारं चैतन्यसंबंधविनाजडायाःस्वस्याःबो-



दृत्वानुपपत्तेः । यंस्वयंप्रकाशचिद्रूपं नबुद्ध्यति न-  
 जानाति तमित्यर्थः । अत्रश्रुतिः । “ विज्ञातारमरेके-  
 नविजानीयात् येनेदंसर्वविजानातितंकेनविजानी-  
 यात् । नहिविज्ञातेर्विज्ञातारंविजानीयात् ” इत्या-  
 दि । अस्यचायमर्थः । अरेमैत्रेयि विज्ञातारं बाह्याभ्यं-  
 तरपदार्थानांस्वप्रकाशचिदात्मकस्वस्वरूपेणैवभास-  
 यितारं केन करणेन विजानीयात्पुरुषः । करणस्यम-  
 नआदेर्ज्ञेयविषयत्वेन ज्ञातृविषयत्वाभावादित्यर्थः ।  
 करणस्यापिस्वतोज्ञातृत्वंनास्ति किंतुचैतन्यबलेनैवे-  
 त्याह । येनेत्यादिना । इदंसर्वजगद्बुद्ध्यारूढचैतन्येन-  
 विजानाति पुरुषस्तंकेनविजानीयान्नकेनापीत्यर्थः ।  
 विज्ञातेर्बुद्धेर्विज्ञातारंबोद्धारं नविजानीयात् । विज्ञाने-  
 ननविषयीकुर्यादिति उपस्तंप्रतियाज्ञवत्क्यवचनं पूर्व-  
 वाक्यंमैत्रेयींप्रतितस्यैवेति । “ दृश्यतेत्वग्र्ययाबुद्ध्यया ”  
 इत्यादेस्तु एतच्छ्रुत्यविरुद्धोऽर्थःपूर्वमुक्तएवद्रष्टव्यः ।  
 उपास्यत्वमपिआत्मनस्तादृशवृत्तिप्रवाहव्याप्यत्वमेव  
 नतुतत्प्रतिबिंबचैतन्यविषयत्वमितिद्रष्टव्यं ॥ ३२ ॥

नकेवलमुक्तश्रुत्यैवात्मनोज्ञातृत्वसिद्धिः । किंतु-  
श्रुत्यनुकूलतर्कतोऽपि ज्ञेयस्य घटादिवदनात्मत्वेन ज्ञा-  
तृत्वायोगात्तत्सिद्धयतीत्याह ।

कोऽयं देहे देव इतीत्थं सुविचार्य ज्ञा-  
ताश्रोतानंदयिता चैष हि देवः । इ-  
त्यालोच्य ज्ञांश इहास्मीति विदु-  
र्यं तं संसारध्वांतविनाशं ॥ ३३ ॥

कोऽयमिति । देहे कार्यकारणसंघातमध्ये को-  
ऽयं देवः को वा ज्ञाता किं शरीरं उत इंद्रियाणि अथ प्रा-  
णः यद्वाऽतः करणमिति । इत्थमनेन प्रकारेण सुवि-  
चार्य सुष्ठु सम्यग्विचार्य देहादीनां वेद्यत्वेन घटादि-  
वत् ज्ञातृत्वाभावं निश्चित्य एष अपरोक्षतयानित्यभा-  
समानः देवः स्वप्रकाशचिद्धातुरेव ज्ञाताश्रोतानं-  
दयितेत्यालोच्य आलोचनेन ज्ञात्वा । इह एषु देहादिषु-  
मध्ये ज्ञांशश्चैतन्यांशोऽस्मीतियं विदुस्तमित्यर्थः । “अ-  
दृष्टो द्रष्टाऽश्रुतः श्रोताऽमतो मंताऽविज्ञातो विज्ञाता” इ-



त्यादिश्रुत्यास्वयंदर्शनाद्यऽविषयस्यैवद्रष्टृत्वाद्युपपाद-  
नादितिभावः ॥ ३३ ॥

“ कोह्येवान्यात्कःप्राण्याद्यदेषआकाशआनंदो-  
नस्यात् । एषह्येवानंदयाति ” इतितैत्तिरीयकश्रुतिः ।  
अस्याश्चायमर्थः । यत् यदि एष आकाश आसमंता-  
त् काशतइत्याकाशश्चैतन्यम् । यद्वा आकाशवद-  
संगत्वविभुत्वादिधर्मैर्योगादाकाशश्चिद्धातुः आनंदः  
सुखरूपआत्मानस्यात्तदा कोहिपुरुषोऽन्यादपानचे-  
ष्टांकुर्यात्प्राण्यात्प्राणव्यापारंकुर्यादुपलक्षणमेतत् स-  
कलकार्यकरणव्यापारंकःकुर्यादित्यर्थः । रथाद्यऽचे-  
तनप्रवृत्तेश्चेतनाधिष्ठाननिबंधनत्वदर्शनात् । जीवन-  
स्यचानंदपूर्वकत्वदर्शनात् दुःखेसति प्राणवियोगा-  
देरेवदृष्टेरितिभावः । तदेवाह । एषह्येवाकाशएवहिय-  
स्मादानंदयाति । आनंदयति । अतःसर्वोजनःप्रा-  
णितिचापानिति । यदिप्राणिनांकदाचित्स्वरूपानं-  
दोऽभिव्यक्तोनस्यात् । अतिदुःसहसंसारदुःखंसोद्वा-  
पिजीवनप्रार्थनानस्यात् । तदाशयैवजीवनमाशास्ते

सर्वो जन इत्यनया श्रुत्यापि चेष्टा जीवनहेतुत्वेन चिद्रूपानन्द आत्मासाध्यत इत्याह ।

को ह्येवान्यादात्मनि न स्यादयमेष  
ह्येवानन्दः प्राणितिचापानिति चेति ।  
इत्यस्तित्वं वक्तुमुपपत्त्या श्रुतिरेषा  
तं संसारध्वांतविनाशं ॥ ३४ ॥

को ह्येवेति । आत्मनिकार्यकारणसंघाते । अ-  
यं चिद्रूपानन्द आत्मायदि न स्यात्तर्हि को ह्येव पुरुषो-  
ऽन्यात् अपानादिव्यापारं कुर्याज्जडप्रवृत्तेश्चेतनपूर्वक-  
त्वा जीवनस्यानन्दहेतुकत्वाच्चेत्यर्थः । अतएष ह्येवानन्दः  
परमात्मा जीवभावापन्नः प्राणितिचापानिति चेति ।  
एवं हेतुत्वेन यस्यास्तित्वमुपपत्त्या एषा तैत्तिरीयकश्रु-  
तिर्वक्तितमित्यर्थः ॥ ३४ ॥

ऐतरेयकश्रुतिर्हि भगवती “आत्मावा इदमेक ए-  
वाग्र आसीत्” इत्यद्वितीयं ब्रह्मोपक्रम्य तस्याद्विती-  
यत्वसिद्धये “स ईक्षत” इत्यादिना ईक्षणपूर्वकं तत्



एवलोकसृष्टिमुक्त्वा ततः “सईक्षतेमेनु” इत्यादि-  
 ना कार्यकारणदेवतानांसृष्टिमुक्त्वा ततोवैराग्यार्थ-  
 तासांदेवतानामशनायापिपासादिमत्संसारार्णवपत-  
 नंदर्शयित्वाततोऽशनायादिनिवृत्तये “अन्नमेतेभ्यः-  
 सृजा” इत्यादिना अन्नसृष्टिमुक्त्वा तदनुविचार्यापा-  
 नस्यैवतदऽन्नं प्रतिभोक्तृत्वं प्रदर्श्य सृष्टानां तेषां कार्यका-  
 रणदेवतानामीश्वरप्रवेशं विना स्वस्वकार्येऽसमर्थत्वेन  
 मूर्धसीमाविदारणेनेश्वरस्य तत्र प्रवेशमुक्त्वा । पुनस्त-  
 त्रप्रविश्य तादात्म्याभिमानेन संसरतो जीवरूपमाप-  
 न्नस्य परमेश्वरस्यानंतपूर्वजन्मकृतपुण्यपुंजपरिपाकव-  
 शाद्विविदिषायां सत्यां “यदिवाचाभिव्याहृतम्” इ-  
 त्यादिना वागादीनामात्मत्वनिराकरणपूर्वकमथको-  
 ऽहमित्यात्मविचारमुपक्रम्य । “तस्य त्रयः अवस्थास्त्र-  
 यः स्वप्नाः” इत्यवस्थात्रयस्य मिथ्यात्वमुक्त्वा “स एत-  
 मेव पुरुषम्” इत्यनेन वागादिभ्योऽवस्थात्रयाच्चविवि-  
 क्तं तत्सकलसाक्षिणं चिन्मात्रमादाय “ब्रह्मततमम-  
 पश्यदिति” । तस्य ब्रह्मत्वबोधनं जीवस्योक्त्वा पुन-

श्रएतमेवार्थं “ पुरुषेहवाअयमादितोगर्भोभवति ” इ-  
तिवैराग्योपपादनपूर्वकं “ कोऽयमात्मेतिवयमुपास्म-  
हे ” इतिवाक्येनमूर्धप्रपदद्वाराप्रविष्टयोर्जीवप्राणयो-  
श्चिक्रियाशक्त्यात्मकयोर्मध्येकतरःसआत्मेतिविमृश्य  
“येनवापश्यति” इत्यादिनाचैतन्यस्यैवत्वंपदार्थत्वंनि-  
र्धार्य तत “ एषब्रह्म ” इत्यादिना सर्वात्मकंतत्पदा-  
र्थब्रह्मोपदिश्य “ प्रज्ञाप्रतिष्ठा प्रज्ञानं ब्रह्म ” इति त-  
योरैक्यमुक्त्वाप्रपंचयामास । इत्थमैतरेयकश्रुत्यावि-  
चारपूर्वकंसंग्रहविस्ताराभ्यांप्रतिपादितंविष्णुंस्तौति  
श्लोकद्वयेन ।

प्राणोवाहं वाक्श्रवणादीनिमनो-  
वा बुद्धिर्वाहं व्यस्तउताहोऽपिस-  
मस्तः । इत्यालोच्य ज्ञप्तिरिहा-  
स्मीतिविदुर्यं तं सं० ॥ ३५ ॥

प्राणइति । बुभुक्षितःपिपासितोऽहंवच्मिश्र-  
णोमिमन्येबुद्धयइत्यनुभवात्प्राणादीनिप्रत्येकमहं त-



त्समुदायोवा उतएतत्सकलसाक्षीत्यालोच्य प्राणादि-  
भिन्नतत्साक्षीज्ञप्तिरेवास्मीति यं विदुस्तमित्यर्थः ॥ ३५ ॥

ननु प्राणादिष्वप्यहमित्यात्मत्वानुभवात्कथंचैत-  
न्यस्यात्मत्वमित्याशंक्याह ।

नाहंप्राणोनैवशरीरंनमनोऽहं नाहं-  
बुद्धिर्नाहमहंकारधियोच । योऽत्र-  
ज्ञांशः सोऽस्म्यहमेवेति विदुर्यं तं  
संसारध्वांतविनाशंहरिमीडे ॥ ३६ ॥

नाहमिति । अत्रधीशब्देनचित्तमुच्यते प्रा-  
णादिचित्तपर्यंताःनात्मानो दृश्यत्वाद्भौतिकत्वात्सा-  
वयवत्वान्ममेदंबुद्धिविषयत्वात्सुषुप्त्यादावात्मनिसत्य-  
पितेषामदर्शनात् । उपचयधर्मत्वाच्चघटादिवत् किंतु-  
योऽत्रदृश्यत्वादिधर्मरहितःप्राणादिसकलसाक्षी तेषु-  
व्यभिचरत्सुखयमव्यभिचारिचिद्धातुः स एवाहमस्मि ।  
वच्मीत्यादिप्रतीतिस्तु रक्तःस्फटिकइतिवद्भांत्याप्युप-  
पद्यते इतियंविदुस्तमित्यर्थः ॥ ३६ ॥

तथाभगवतीछांदोग्यश्रुतिश्च उद्दालकश्चेतकेतुसंवा-  
दमुखेन “उततमादेशमऽप्राक्ष्योयेनाश्रुतंश्रुतंभवत्य-  
मतंमतमविज्ञातंविज्ञातम्” इति । हेश्चेतकेतो येनश्रु-  
तेनशास्त्रतोऽन्यदश्रुतमपिश्रुतंभवति येनमतेनतर्कतो-  
ऽन्यदमतमपिमतंभवति येनविज्ञातेनान्यदविज्ञातम-  
पिविज्ञातंभवति तमादेशं आदिश्यतइत्यादेशस्तंशा-  
स्त्राचार्योक्तिगम्यंवस्त्वऽप्राक्ष्यःपृष्ठवानसित्वमाचार्य-  
मितिपितृवाक्यार्थः । येनाश्रुतंश्रुतंभवतीत्येकविज्ञा-  
नेनसर्वविज्ञानंप्रतिज्ञाय तदेव “कथंनुभगवःसआदे-  
शोभवति” इत्याशंकापूर्वकं । “यथासौम्यैकेनमृत्पि-  
डेनसर्वमृन्मयंविज्ञातंस्याद्वाचारंभणंविकारोनामधेयं-  
मृत्तिकेत्येवसत्यम्” इत्यादिनादृष्टांतैरुपपाद्य ततो  
दाष्टांतिकंप्रपंचयितुं “सदेवसौम्येदमग्रआसीदेकमे-  
वाद्वितीयम्” इतिसजातीयविजातीयस्वगतभेदशू-  
न्यंसद्वस्तूपक्रम्य तद्वैकेआहुरित्यसद्वादमाशंक्य ।  
“कथमसतःसजायेत” इतितंप्रतिषिध्य सद्रूपस्यब्रह्म-  
णोजडविजातीयभेदाभावमुपपादयितुं “तदैक्षतबहु-



स्यांप्रजायेय” इत्यादिनावियदादेः सर्वस्य तत एव सृष्टि-  
मुक्त्वासजातीयभेदनिराकरणाय तस्यैव जीवरूपेण प्र-  
वेशं चाभिधाय त्रिवृत्करणपूर्वकं नामरूपसृष्टिंचोक्त्वा  
ततो ब्रह्मणः स्वकार्याकाशादितोभेदव्यावृत्तये “यद-  
मेरोहितं रूपम्” इत्यादिना वियदादेः सर्वस्य जगतो मि-  
थ्यात्वमुक्त्वा ततो देहवाक्प्राणमनसामन्नादिकार्यत्वे-  
नानात्मत्वमुक्त्वा “स य एषोऽणिमैतदात्म्यमिदं सर्वत-  
त्सत्यं स आत्मा तत्त्वमसि” इत्यादिना श्वेतकेतुं द्वारीकृ-  
त्य मुमुक्षूणां जीवानामात्मत्वेन सद्वितीयमतिस्वक्ष्मं-  
सर्वात्मकं परमार्थसत्यं ब्रह्म तत्तदाशंका निराकरणपूर्व-  
कं न वक्तृत्वः पुनः पुनरुपदिदेश । तथाहि । “प्रयतो वा-  
ङ्मनसि” इत्यादिना सुषुप्त्युक्तां ताद्यवस्थासु येन रूपेण  
जीवः संपद्यते तद्ब्रह्मतत्त्वमसीति पित्रोपदिष्टे सुषुप्तौ  
सत्संपन्ना प्रजास्तद्ब्रह्मात्मत्वं किमिति न विदुरिति श्वेत-  
केतोराशंकायां । “यथासौम्यमधुमधुकृतः” इत्या-  
दिना मधुकैर्मधुत्वेन समाहृतनानावृक्षरससमुदायव-  
द्विवेक्तुमशक्यत्वेन सुषुप्त्यादौ प्राप्तमपि ब्रह्म न ज्ञायते इ-

तिनिरस्यतदेवतत्त्वमुपदिश्य । ननुसुष्ठुस्यादौकरणा-  
भावादविज्ञानंउत्थितास्तुब्रह्मणोवयमुत्थिताइतिक-  
स्मान्नजानीयुरित्याशंकायां “इमाःसौम्यनद्यः”इत्या-  
दिना यथाजलधरैरंभोधितआकृष्यविसृष्टानांनदीनां  
रसान्यत्वेनसमुद्रादागमनंदुर्ज्ञानम् । एवंब्रह्मणउत्थि-  
तानांसंसारिणांतद्वैलक्षण्यात्तदात्मनावस्थायोत्थिता  
वयमितिज्ञानमितिपरिहारेणपुनस्तदेवोपदिश्य त-  
थासुष्ठुसौजीवस्यकारणभावापत्तौसमुद्रवीच्यादिवन्ना-  
शशंकायाम् “अस्यसौम्यमहतोवृक्षस्य” इत्यादिना  
यथावृक्षस्यपरश्वादिनोच्छेदेरसस्त्रावित्वात्सजीवत्वंत-  
थासुप्तेदेहेपिलोहितदर्शनान्नजीवनाशइतिपरिहारेण  
प्रागुक्तएवार्थे स्थापिते पुनःकथंस्वक्ष्माद्ब्रह्मणःस्थूलज-  
गदुत्पत्तिरितिशंकां “न्यग्रोधफलमतआहर” इत्या-  
दिनावटधान्यांतरागतस्वक्ष्मरूपाद्वटोत्पत्तिवज्जगदुत्प-  
त्तिसंभवेननिराकृत्यपुनस्तस्मिन्नेवाऽर्थेस्थापिते पुन-  
र्जगन्मूलकारणंब्रह्मकिमितिनोपलभ्यतेइतिशंकिते  
“लवणमेतदुदकेऽवधाय” इत्यादिनाउदकप्रक्षिप्तल-



वणघनस्यदर्शनस्पर्शनाभ्यामनुपलंभेऽपिरसनालवण  
 सद्भावनिश्चयवच्चक्षुराद्यऽदृश्यमपिब्रह्मकार्यलिंगाद-  
 स्तीत्युक्त्वातदेवोपदिष्टम् । ततोब्रह्मसाक्षात्कारेकउ-  
 पायइत्याशंकायां “यथासौम्यपुरुषगंधारेभ्यः” इ-  
 त्यादिनागंधारदेशादरण्येचौरैर्निक्षिप्तस्यबद्धचक्षुषःपु-  
 रुषस्यनेत्रबंधमोक्षकगंधारोपदेशवदाचार्यकृतादुपदे-  
 शाद्ब्रह्मसाक्षात्कारोऽविद्यानिवृत्तिश्चेत्युक्त्वातदेवोप-  
 दिष्टम् । ततःसविद्वान्केनप्रकारेणब्रह्मसंपद्यतेइत्यपेक्षा-  
 यां “पुरुषंसौम्योतोपतापिनम्” इत्यादिनामनआदे-  
 र्लयेसतिज्ञानदीपप्रकाशितंब्रह्मैवप्रतिपद्यते नार्चिरा-  
 दिकमपेक्षते । अविद्वांस्तुदेहांतरंगृह्णातीत्युक्त्वातदे-  
 वोपदिदेश । तदनु यदिमरिष्यमाणोमोक्षमाणश्चत-  
 दाब्रह्मसंपद्यते तर्हिअविद्वानिवविद्वानपिकिमिति  
 नावर्ततेइत्याशंकायां “पुरुषंसौम्योतहस्तगृहीतमा-  
 नयंति” इत्यादिनातप्तपरशुंगृह्णतोःस्तेनास्तेनयोस्त-  
 त्तपरशुकरतलसंयोगाविशेषेऽपि सत्यव्यवहितहस्त-  
 तलत्वादस्तेनोनदह्यतेस्तेनस्तुदह्यतएवमंतकालेविद्व-

दविदुषोःसमानायामपिसत्संपत्तौ सत्यब्रह्माभिसंधिः-  
पुनर्नदेहं गृह्णाति । अनृतदेहाद्यात्मबुद्धिस्तु पुनः शरी-  
रमुपादत्ते इति परिहारपूर्वकं तदेव त्वंतत्त्वमसीत्युपदि-  
देश । स्वगतभेदस्तु ब्रह्मणि निरवयवे निर्धर्मकेन संभव-  
तीति श्रुत्योपेक्षितः । एवं छांदोग्यश्रुत्या भगवत्यासा-  
नुक्रोशं क्रमेणैक एवा द्वितीयो नवभिः पर्यायैः सन्मात्रप्र-  
त्यगभिन्नो विष्णुः प्रतिपादितस्तमिदानीं स्तौति ।

सत्तामात्रं केवलविज्ञानमजंसत् सू-  
क्ष्मं नित्यं तत्त्वमसीत्यात्मसुताय ॥  
साम्नामंते प्राह पितायं विभुमाद्यंतं  
संसारध्वांतविनाशं हरिमीडे ॥३७॥

सत्तेति । सत्तामात्रमस्मीति प्रत्ययवेद्यं सदेवे-  
ति श्रुतेः । केवलविज्ञानं विषयनिर्मुक्तं चिद्रूपं वाचारं-  
भणमित्यादि श्रुत्या विषयस्य मिथ्यात्वात् । तदैक्षते-  
ति श्रुतेश्च । न ह्यचिद्रूपस्येक्षणं संभवति । अजं जन्मर-  
हितं । अग्रे आसीदिति श्रुतेः सत्सत्यं तत्सत्यमिति-



श्रुतेः । सूक्ष्मं इंद्रियाद्यविषयम् । सयणषोणिमेति श्रुतेः ।  
 नित्यं नाशरहितं । नजीवोऽप्रियतइति श्रुतेः । विभुं स-  
 र्वव्यापकं । स आत्मेति श्रुतेः । आद्यं जगतो निमित्तो-  
 पादानकारणम् । तदैक्षत प्रजायेयेति श्रुतेः । एवं भूतं-  
 यं विष्णुं साम्नामंते सामोपनिषदि पिता उद्दालकनामा-  
 ऋषिः । आत्मसुताय स्वपुत्राय श्वेतकेतुना भ्रेहे श्वेतकेतो  
 तत्त्वमसीति उक्तरूपं ब्रह्म भवसि इत्येवं प्राह प्रकर्षेण पुनः-  
 पुनराहोपदिष्ट्वांस्तमीड इत्यर्थः ॥ ३७ ॥

बृहदारण्यके मूर्त्तामूर्त्तब्राह्मणे । “द्वे वाव ब्रह्मणो रू-  
 पे मूर्त्तं चामूर्त्तं च” इत्युपक्रम्यानंतरं च “तदेतन्मूर्त्तय-  
 दन्यद्वायोश्चांतरिक्षाच्च” इति मूर्त्तपदं व्याख्याय तद-  
 नु अथामूर्त्तवायुश्चांतरिक्षं चेत्यमूर्त्तपदं व्याख्याय ततो-  
 यथाक्रममनित्यनित्यपरिच्छिन्नव्यापकप्रत्यक्षपरोक्षरू-  
 पेण तद्रूपद्वयं प्रदर्श्य ततः समष्टिव्यष्ट्यात्मकस्थूलसूक्ष्म-  
 शरीरद्वयं च मूर्त्तामूर्त्तात्मकपञ्चभूतकार्यत्वेन प्रदर्शयारो-  
 पं प्रपञ्चांते तद्रूपद्वयमपोहितम् “अथात आदेशो नेति-  
 नेतीति न ह्येतस्मादिति” । नेतीति अपवादवाक्यस्य-

चायमर्थः । अथ ब्रह्मणोरूपद्वयनिरूपणानंतरमतः य-  
तोऽरूपिब्रह्मनिरूपयितव्यंतदर्थमेवरूपद्वयनिरूपणा-  
त् । अतोहेतोरोद्देश उपदेशो ब्रह्मणः क्रियत इति शेषः ।  
कथं । नेति नेति इति शब्दौ प्रत्यक्षादिसंनिधापितमूर्त्ता-  
मूर्त्ततदुत्थलिंगपुरुषपरौ यथाक्रमं द्रष्टव्यौ । नञ्पदद्व-  
यनिषेध्यसमर्पकौ तयोरेव प्रकृतत्वाद्विशेष्यत्वेन । ब्रह्मण-  
स्तु विशेषणत्वात् प्रकृतत्वेऽपि निषेध्यत्वेन संबंधः । त-  
थाच नञ्द्वयेनोक्तरूपद्वयनिषेधेन ब्रह्मोपदिश्यते । ननु-  
कथमनेन ब्रह्मोपदिश्यते रूपद्वयनिषेधमात्रस्यैव प्रतीते-  
स्तत्राह । नहीति । एतस्मान्निषेधरूपादुपदेशादन्यउ-  
पदेशो नास्ति ब्रह्मणो निर्विशेषत्वेन विधिशब्दागोचर-  
त्वादित्यर्थः । विधिः श्रोतव्यादिः । ननु तर्हि ब्रह्म नास्ती-  
ति प्राप्तं तत्राह । अन्यत्परमस्तीति निरवधिकनिषे-  
धयोगात् मूर्त्तामूर्त्तरूपद्वयनिषेधावधिभूतमन्यद्रूपद्व-  
यव्यतिरिक्तं ब्रह्मास्तीति गम्यत इत्यर्थः । अथवा नेति-  
नेतीति वीप्सा तया च यद्यद्विषयत्वेन प्राप्तं तत्सर्वं नेति-  
नेतीति निषिध्यते । शेषं पूर्ववत् इत्थं विषयत्वेन प्राप्तं सर्व-



निषिध्यनिर्विशेषोऽविषयःप्रत्यगभिन्नोयोविष्णुर्मूर्त्ता-  
मूर्त्तब्राह्मणेप्रतिपादितस्तमिदानींस्तौति ।

मूर्त्तामूर्त्ते पूर्वमपोह्याथसमाधौ दृ-  
श्यंसर्वं नेतिचनेतीतिविहाय ॥ चैत  
न्यांशे स्वात्मनिसंतंचविदुर्यं तं  
संसारध्वांतविनाशं हरि० ॥ ३८ ॥

मूर्त्तामूर्त्त इति । समाधौसमाधीयतेचित्तम-  
स्मिन्समाधिर्विष्णुश्चैतन्यांशेचैतन्यमेवांशइवांशोज-  
डांशपरित्यागेअवशिष्यमाणंचिन्मात्रमित्यर्थः । त-  
स्मिन्स्वात्मनिप्रत्यगभिन्नेविष्णौआरोपितेयेमूर्त्तामू-  
र्त्तेपंचभूतात्मकेतेनेतिनेतीतिअपोह्यनिषिद्धय । नेति-  
नेतीतिवाक्यस्यार्थांतरमाह । अथेत्यादिना । अथ-  
शब्दःपक्षांतरेअथवाइत्यर्थः । नेतिनेतीतिवीप्सातया-  
दृश्यंसर्वविहायदृश्यत्वेनप्राप्तंसर्वनिषिध्येत्यर्थः । एव-  
मेतंनिषेधावधिभूतत्वेनसंतंविद्यमानंयंविदुः । चका-  
रात्पूर्वोक्तसत्यमित्यादिवाक्येनविधिमुखेनचयंविदुरि-

त्यर्थः । तदुक्तं सूत्रकारेण । “ प्रकृतैतावत्त्वं हि प्रतिषे-  
धतिततो ब्रवीति च भूयः ” इति प्रकृतं यदेतावत्त्वं रूपे-  
येयत्तास्ति रूपद्वयमित्यर्थः । तदेवनेति नेतीति वाक्यं-  
प्रतिषेधति न तु ब्रह्मेत्यर्थः । हियस्मात्ततः परं च भूयः पु-  
नर्ब्रवीति अन्यत्परमस्तीति तस्माद्रूपद्वयस्यैव निषेधो-  
न ब्रह्मण इति सूत्रार्थः ॥ ३८ ॥

बृहदारण्यकेश्रूयते । याज्ञवल्क्येनोषस्तकहोला-  
दीनां पराजये गार्गीनाम्नी ब्रह्मविदुषीकाचिद्राहणी-  
आगत्य ब्राह्मणेभ्योऽनुज्ञां प्राप्य याज्ञवल्क्यं पप्रच्छ । उ-  
त्तरदाने अवाच्यवचनं नाम निग्रहस्थानं तददाने चाप्र-  
तिभानां निग्रहस्थानमित्युभयथा याज्ञवल्क्यस्य परा-  
जयं मन्वाना हे याज्ञवल्क्य सर्वमिदं जगद्भूतं भवच्च भ-  
विष्यच्च यत्राव्याकृताकाशे वर्तते सोऽव्याकृताकाशः-  
कुत्राध्यस्त इति । याज्ञवल्क्यश्च तस्या अभिप्रायं ज्ञात्वा-  
एकदैवदोषद्वयं परिहरन्नाह । “ एतद्वै तदक्षरं गार्गी ब्रा-  
ह्मणा अभिवदन्ति अस्थूलमनण्वऽहस्वमदीर्घमलोहित-  
मस्नेहमिति ” ब्राह्मणा अभिवदन्तीत्यनेन स्वस्यावाच्य-



वचनदोषःपरिहृतः । स्थौल्यादिसकलधर्मरहिताक्षर-  
 कथनेनाप्रतिभाचपरिहृता । ततोयावदितरसकल-  
 निषेधमात्रादक्षरसिद्धिरिति । तस्यासत्त्वशंकायां स-  
 कलनिषेधावधित्वेन तत्सत्त्वमभिप्रेत्य । “ एतस्यवा-  
 ऽक्षरस्यप्रशासनेगार्गिसूर्याचंद्रमसौविधृतौतिष्ठतः ”  
 इत्यादिनाद्यावापृथिव्यौनिमेषादिकालश्चनद्यः समु-  
 द्रादेवाःपितरश्चाक्षरस्यप्रशासनेवर्त्तते । सकलमर्यादा-  
 विधारकत्वेनाक्षरसत्त्वमुक्त्वा । योवाएतदक्षरंगार्ग्य-  
 विदित्वेत्यादिनाचयदज्ञानात्संसारकार्पण्यं यज्ज्ञाना-  
 चतन्निवृत्तिरस्ति तदक्षरमित्युक्त्वा । कुतस्तर्हितन्नानु-  
 भूयतइत्याशंकायां दृष्ट्याद्यविषयत्वेऽपिसर्वसाधकत्वे-  
 नस्वयंभासमानंतदस्तीतिद्रष्टृतरंनिषेधयन् । अदृष्टंद्र-  
 ष्टृनान्यदतोऽस्तिद्रष्टृत्यादिनाऽक्षरसद्भावंगार्गीं प्रति-  
 प्रसाधयामासेति तदक्षरब्राह्मणसिद्धंतत्त्वंस्तौति ।

ओतंप्रोतं यत्रचसर्वं गगनांतं यो-  
 स्थूलानण्वादिषुसिद्धोऽक्षरसंज्ञः ।

ज्ञाताऽतोऽन्यो नेत्युपलभ्योनचवे-  
द्यस्तं संसारध्वांतविनाशं ॥ ३९ ॥

ओतंप्रोतमिति । गगनांतमव्याकृताका-  
शपर्यंतं सर्वेदंजगत् यत्रविष्णौओतंचप्रोतंच तंतु-  
षुपटवत्कल्पितमित्यर्थः । यश्चास्थूलानण्वादिषु अ-  
स्थूलमनण्वऽहस्वमदीर्घमित्यादिवाक्येषु अक्षरसंज्ञः  
नाशरहिततयासर्वव्यापकत्वेनवाऽक्षरइतिसंज्ञायस्यस  
सिद्धःप्रसिद्धःसर्वेष्वपिक्षेत्रेषु । अतोऽक्षरादन्योज्ञाता-  
नास्तिसर्वस्यतदृश्यत्वादित्यन्यप्रतिषेधेनोपलभ्यःज्ञा-  
तव्यःननुविषयतयावेद्यः । अविज्ञातंविज्ञातनान्यदतो-  
ऽस्तिविज्ञातइतिश्रुतेस्तमीडइत्यर्थः ॥ ३९ ॥

ननुप्रत्यक्षादिप्रमाणैःसिद्धेद्वैतेउपलभ्यमानेकथ-  
मितरप्रतिषेधेनोपलभ्यं ब्रह्मेत्याशंक्याह ।

तावत्सर्वं सत्यमिवाभाति यदेत-  
द्यावत्सोस्मीत्यात्मनियोज्ञो नहिदृ



ष्टः । दृष्टेतस्मिन्सर्वमसत्यंभवती-  
दं तं संसारध्वांतविना० ॥ ४० ॥

तावदिति । यावद्यदा आत्मनिकार्यकारण-  
संघाते यःज्ञश्चिद्धातुःसाक्षित्वेनवर्त्तते सयावद्ब्रह्मा-  
स्मीतिब्रह्मतयानदृष्टोनावलोकितः । तावदेवयदेत-  
द्दृश्यतेजगदिदंसर्वभ्रांत्यासत्यमिवाभाति प्रबोधात्पूर्वं  
स्वप्नवत् । तस्मिन्प्रत्यगभिन्नेब्रह्मणिदृष्टेसर्वमिदंबाह्यं  
वियदादिआंतरंकर्तृत्वादिचासत्यंभवति । पूर्वमप्यस-  
त्यमेवतत्तदाऽसत्यमितिज्ञातंभवति बोधानंतरंस्वप्नव-  
दित्यर्थः । “यत्रत्वस्यसर्वमात्मैवाभूत्तत्केनकंपश्येत्”  
इत्यादिश्रुतेः । यत्रविद्यावस्थायामस्याधिकारिणःसर्व-  
जगदात्मैवाभूद्विद्ययात्ममात्रतयाज्ञातमभूत्तत्तदाके-  
नकरणेनकंविषयंपश्येन्नकिंचिदपि सर्वस्यात्ममात्र-  
तयाज्ञातज्ञानज्ञेयानामभावादित्यर्थः । प्रत्यक्षादि-  
प्रमाणानांव्यावहारिकविषयत्वेन तद्विषयप्रपंचस्य-  
निषेधमुखेनतात्त्विकप्रमाणभूतयाश्रुत्याब्रह्मोपलब्धुं

शक्यतइति । ननु “सत्यकामःसत्यसंकल्पःसर्वगंधः  
 सर्वरसः” इत्यादौब्रह्मणःसप्रपंचत्वस्यापिश्रुतिसिद्ध-  
 त्वात्कथंनिष्प्रपंचवाक्येनतन्निषेधः । नचपरमार्थतो-  
 ब्रह्मणःसप्रपंचनिष्प्रपंचोभयरूपत्वंपरस्परविरोधेनव-  
 कुमशक्यमितिवाच्यम् । स्वतोनिष्प्रपंचस्यब्रह्मणःपृ-  
 थिव्याद्युपाधितएवसप्रपंचत्वोपपत्तिरितिचेन्न । स्व-  
 तोविरुद्धयोर्द्वयोरुपाधितोऽपिपरमार्थतएकत्रसंबंधा-  
 नुपपत्तेः । नहिस्वतोधवलेस्फटिकेजपाकुसुमोपाधिव-  
 शात्प्रतीयमानोरक्तिमापरमार्थतोदृश्यते । नवासूर्य-  
 तमसोःपरमार्थसंबंधघटकःकश्चिदुपाधिरस्ति । तदुक्तं-  
 सूत्रकारेण । “नस्थानतोऽपिपरस्योभयलिङ्गंसर्वत्र-  
 हि” । स्थानतोऽप्युपाधिद्वारापिपरस्यब्रह्मणउभय-  
 लिङ्गनिष्प्रपंचसप्रपंचोभयरूपत्वंनभवतिउक्तयुक्तेरेव  
 सर्वत्रवेदांतेषु । “अशब्दमस्पर्शम् । अस्थूलमनणु ।  
 यत्तददृश्यमग्राह्यम् । अदृश्येऽनात्म्येऽनिरुक्ते । अदृ-  
 श्यमव्यवहार्यम् । सवाणमहानजआत्माऽजरोऽम-  
 रः । यतोवाचोनिवर्तते । सएषनेतिनेत्यात्मा । अ-



थातआदेशोनेतिनेति । यत्रनान्यत्पश्यति । यत्रत्व-  
 स्यसर्वमात्मैवाभूत् ” इत्यादिषुनिष्प्रपंचब्रह्मणएवश्रु-  
 तत्वाच्चेतिसूत्रार्थः । अपरमार्थतस्तुपरस्परविरुद्धमपि-  
 रूपद्वयमेकत्रभवत्येव स्फटिकादौदर्शनात् । नन्वन्य-  
 तरमिथ्यात्वेसप्रपंचश्रुत्यनुरोधेननिष्प्रपंचस्य वारो-  
 पितत्वंकिंनस्यादितिचेन्न । तस्यप्रतिवेदांतमुपक्रमा-  
 दिभिःषड्विधलिङ्गैस्तात्पर्येणावगम्यमानत्वात् । द्वे-  
 वावब्रह्मणोरूपेइतिसप्रपंचत्वंप्रपंच्यनेतिनेतीति निषे-  
 धात् । सप्रपंचश्रुतेःनिषेध्यसमर्पकत्वेननिषेधश्रुतिशे-  
 षत्वावगमाच्च । ननुकिमर्थसप्रपंचत्वंब्रह्मणइत्युक्त्वा-  
 निषिध्यते । “ प्रक्षालनाद्विपंकस्यदूरादस्पर्शनंवरम् ”  
 इतिन्यायेनब्रह्मणःप्रपंचसंबंधावचनस्यैवयुक्तत्वादि-  
 तिचेच्छृणुतर्हिश्रुतेरभिप्रायम् । एकमेवाद्वितीयंब्रह्मे-  
 त्युक्तेसत्याकाशादौद्वितीयेसति कथमद्वितीयत्वंब्रह्म-  
 णइत्याशंकाजायते । अतस्तन्निवृत्त्यर्थंब्रह्मणएवोपा-  
 दानाद्वियदादिसर्वप्रपंचोत्पत्तिकथनेनकार्यस्योपा-  
 दानादन्यत्रानवस्थानेनब्रह्मण्येवावस्थानमुक्तवानंत-

रनेहनानास्ति किंचनेत्यादिवाक्यैः सप्रपञ्चमुक्तप्रपञ्चे-  
निषिद्धे एकमेवाद्वितीयं ब्रह्मेत्येतत्प्रतिष्ठितं भवति  
अन्यथा ब्रह्मणः सृष्टिवाक्यैः सप्रपञ्चत्वमनुक्त्वा प्रथम-  
तएव नेहनानास्तीति निषेध इह निषिध्यमानघटस्या-  
न्यत्र सत्त्ववत् अन्यत्र प्रपञ्चस्य सत्त्वशंका स्यादिति श्रु-  
तिर्मन्यते । सप्रपञ्चब्रह्मोपासनं तु “वाचं धेनुमुपासीत”  
इत्यादिव दारोपितप्रपञ्चविषयत्वेनाप्युपपद्यते । नैवं-  
निष्प्रपञ्चब्रह्मण एवारोपितत्वेनोपासनविषयत्वं किं न-  
स्यादिति वाच्यं । तस्यानुपास्यत्वात् । “तदेव ब्रह्म त्वं-  
विद्धि नेदं यदिदमुपासते” इत्युपास्यत्वं निषेधात् । नि-  
ष्प्रपञ्चवाक्येषु उपासनाविधानाश्रवणादारोपितरूपे-  
णैवोपासनोपपत्तौ प्रतिवेदांतं तात्पर्येण प्रपञ्चनिषेधा-  
नुपपत्तेश्च । निष्प्रपञ्चस्यैव परमार्थत्वं सूत्रकारेणाप्युक्तं ।  
“अरूपवदेव हितप्रधानत्वात्” इत्यरूपवदेव हि ब्रह्म-  
परमार्थतो भवितुमर्हति । सर्वासां श्रुतीनामुपक्रमादि-  
भिस्तत्प्रधानत्वात् । निष्प्रपञ्चब्रह्म परत्वं स्यैव दर्शनादि-



तिस्रत्रार्थः । तस्मात्परमार्थतो निष्प्रपञ्चमेव ब्रह्मेत्यलं सं-  
ग्रहव्याख्यानेऽतिविस्तरेण ॥ ४० ॥

नन्वेवं सहस्रशः प्रतिपादितेऽपि तत्त्वे रागादिदोष-  
विनिर्मुक्त आत्मानोपलभ्यते । तं कथं परमात्मास्मीति-  
साक्षात्कुर्यादित्याशङ्क्याह ।

रागामुक्तं लोहयुतं हेमयथाग्नौ यो-  
गाष्टांगैरुज्ज्वलितज्ञानमयाग्नौ ॥  
दग्ध्वात्मानं ज्ञपरिशिष्टं च विदुर्यं  
तंसंसारध्वातविनाशं ह० ॥ ४१ ॥

रागेति । रागामुक्तं रागादिकलुषीकृतं आ-  
त्मानं दग्ध्वा प्रताप्य विशोध्य परिशिष्टं च ज्ञं चिद्भावं  
यं विदुरितिसंबन्धः । कदग्ध्वेत्याकांक्षायामाह । योगा-  
ष्टांगैरुज्ज्वलितज्ञानमयाग्नौ योगः प्रत्यग्ब्रह्मणोरैक्यं-  
तत्प्राप्तौ साधनभूतैरष्टांगैः निर्गुणविषयैर्यमनियमादि-  
भिरष्टभिरंगैर्निर्गुणयोगाष्टांगानि चात्मयोगग्रन्थे योग-  
विशेषे उक्तानि । “देहाक्षादौ विरक्तिर्यमइह नियमः स्वा-

त्मतत्त्वेऽनुरक्तिः बाह्यौदासीन्यमेवासनमसुनियतस्व-  
क्षरार्थोमृषार्थात् । प्रत्याहारःस्वबुद्धेर्विषयविमुखताधा-  
रणास्वात्मनिष्ठा ध्यानं ब्रह्माहमस्मीतिदृगनन्यत्वममो-  
हात्मसंवित्समाधिः” इति । तैःकाष्ठस्थानीयैरुज्ज्वलि-  
तोयोज्ञानमयोऽग्निस्तत्र । अथवाऽपरिपक्वचित्तस्यपतं-  
जलिनासूत्रितानिप्रसिद्धान्येवमनियमादीनियोगा-  
ष्टांगानितैरुज्ज्वलितःप्रकाशितोयोज्ञानमयोऽग्निस्त-  
स्मिन्नित्यर्थः । तानिचसूत्राणीमानि । “अहिंसास-  
त्यास्तेयब्रह्मचर्यापरिग्रहायमाः । शौचसंतोषतपःस्वा-  
ध्यायेश्वरप्रणिधानानिनियमाः” । स्वाध्यायः प्रण-  
वजपः ईश्वरप्रणिधानमीश्वरभक्तिः “स्थिरसुखमास-  
नम्” यादृशेनदेहस्थापनेनयस्यपुरुषस्यावयवव्यथा-  
नुत्पत्तिलक्षणंसुखं देहचलनराहित्यलक्षणंस्थैर्यचसंप-  
द्यते तदेवतस्यपद्मस्वस्तिकाद्यन्यतमंमुख्यमासनमि-  
त्यर्थः । “तस्मिन्सतिश्वासप्रश्वासयोर्गतिविच्छेदःप्रा-  
णायामः” । आसनेदृढेसतिदशविंशतित्रिंशदादिक्र-  
मेणप्रणवजपैःप्रतिपक्षंप्रतिमासंस्वाभाविकवायुगति-



विच्छेदः प्राणायाम इत्यर्थः । “स्वविषयाऽसंप्रयोगे चित्तस्वरूपानुकारइवेन्द्रियाणां प्रत्याहारः” । इन्द्रियाणां शब्दस्पर्शादिस्वस्वविषयैरसंप्रयोगेन निरुद्धचित्तरूपानुकारइव यत्तूष्णीमवस्थानं संप्रत्याहार इत्यर्थः । “देशबन्धश्चित्तस्य धारणा” । देशे आधारादौ आत्मनि वा चित्तस्य स्थापनं धारणेत्यर्थः । “तत्र प्रत्ययैकतानता ध्यानम्” । तत्रात्मादौ प्रत्ययसातत्यं ध्यानमित्यर्थः । “तदेवार्थमात्रनिर्भासं स्वरूपशून्यमिव समाधिः” । ध्यानमेव ध्यातृ ध्याने विहाय ध्येयमात्रगोचरं सत्समाधिरित्युच्यते । तदा ध्यानस्वरूपं शून्यमिव भवति ध्यानविषयप्रत्ययाभावादित्यर्थः । एतत्साध्योयस्त्वं पदार्थसाक्षात्कारस्तस्मिन्नग्नौ शोधने दृष्टांतमाह । लोहयुतं हेमयथाग्नाविति । अयो मिश्रितं सुवर्णं अग्नौ प्रताप्याऽयो विहाय सुवर्णयथा गृह्णन्ति तद्वदित्यर्थः ॥ ४१ ॥

इदानीं भक्तेः फलाभिधानपूर्वकं स्तौति ।

यं विज्ञानज्योतिषमाद्यं सुविभातं

हृद्यकेंद्रग्न्योकसमीडयंतडिदाभ-  
म् । भक्त्याराध्येहैवविशंत्यात्म-  
निसंतं तं संसारध्वांतविना ॥ ४२ ॥

यमिति । हृदिहृदये तडिदाभं तडिद्वद्विद्युद्व-  
त्आभायथाभवतितथा सुविभातं प्रत्यक्त्वेनसुष्ठुप्र-  
काशमानं विज्ञानज्योतिषंविज्ञानप्रकाशरूपंनतुज-  
डरूपंज्योतिः । ज्योतिषांज्योतिरितिश्रुतेः । आद्यं स-  
र्वकारणं । अकेंद्रग्न्योकसम् । अकेंद्रग्नयओकांसिउ-  
पलब्धिस्थानानियस्यतत्रह्युपास्यमानःपरमेश्वरःप्रस-  
न्नो भवति । ईडयंस्तुत्यं । भक्त्याश्रवणादिभिरष्टांगयो-  
गैरुपासनाभिश्चयाभक्तिर्भजनंतयायमाराध्यात्मनि-  
स्वस्मिन्स्वरूपतयासंतंवर्तमानमिहैवजीवत्येवदेहेवि-  
शंतितत्तदात्मानोभवंतीत्यर्थः । अन्यस्यप्रवेशस्यासंभ-  
वात्तमीडे ॥ ४२ ॥

इदानींस्तुतिकर्तुःफलाभिधानपूर्वकंस्तौति ।

पायाद्भक्तं स्वात्मनिसंतं पुरुषंयो



भक्त्यास्तौतीत्यागिरसंविष्णुरिमं-  
माम् । इत्यात्मानं स्वात्मनिसंह-  
त्यसदैकस्तं संसारध्वांतवि० ॥४३॥

पायादिति । योविष्णुरिमंभक्तं पायातरक्षतु  
तमीडेइतिसंबंधः । कथंभूतं स्वात्मनिसंतं विष्णुरस्मी-  
त्यभेदेनवर्तमानंभक्तं सएवमुख्योभक्तः । “चतुर्विधा-  
भजंतेमाम्” इत्युपक्रम्य “ज्ञानीत्वात्मैवमेतमिति”  
स्तुतत्वात् । “तक्षादिनीचैःसुकृतानऽसत्यान्पाषाण-  
मृद्धारुमयादिदेवान् । भजंतियेमाधवनिंदकास्तेपूर्णः-  
सदानंदमयोहिविष्णुः” इतिभेददर्शिनानिंदितत्वाच्च ।  
केनाभिप्रायेणविष्णोस्तद्रक्षणेप्रवृत्तिस्तत्राह । स्वा-  
त्मानं स्वस्यांतःकरणं स्वात्मनि स्वस्यस्वरूपभूतेमयि  
संहत्यनिरुद्ध्यांगिरसमंगानांसभूतम् । “एषहिअं-  
गानांहिरसः” इतिश्रुतेः । देहाद्यनात्मत्यागेनपरि-  
शिष्टंचिदानंदरूपमित्यर्थः । इमंमांसदाभक्त्यास्तौति  
प्रत्यगभिन्नत्वेनस्तौतीत्यभिप्रायेणविष्णुःपायादिति-  
संबंधस्तमीडे ॥ ४३ ॥

इदानींस्तोत्रपाठकानांस्तोत्रार्थमजानतां पाठमा-  
त्रादेवविष्णुलोकप्राप्त्याक्रममुक्तिमेतत्स्तोत्रार्थजान-  
तामिहैवपरिपूर्णपरमानंदचित्प्रकाशविष्णुरूपेणाव-  
स्थानरूपमुक्तिंचफलंदर्शयन्स्तोत्रमुपसंहरति ॥

इत्थंस्तोत्रं भक्तजनेडयंभवभीति-  
ध्वांतार्काभंभगवत्पादीयमिदंयः ।  
विष्णोर्लोकं पठतिशृणोतिब्रजति-  
ज्ञो ज्ञानंज्ञेयं स्वात्मनिचाप्नोतिम-  
नुष्यः ॥४४॥ इतिश्रीमच्छंकराचा-  
र्यविरचितंहरिमीडेस्तोत्रंसंपूर्णम् ॥

इत्थमिति । योनरइत्थमुक्तप्रकारेण इदंस्तोत्रं  
भक्तानामिहाधिकारइत्याह । भक्तजनेडयंविष्णोर्भ-  
क्तिमद्विर्जनैरोडयमितियावत् । भवभीतिध्वांतार्काभं-  
संसारदुःखतमश्चंडभास्करं भगवत्पादीयं सर्वज्ञश्रीशं-  
करभगवतासकललोकानुजिघृक्षयाप्रणीतं पठति उ-



चैरुच्चारयति शृणोति पठत्सुसत्सुखयंश्रुत्वातिष्ठति स  
 विष्णोः अनंतकल्याणगुणमणिगणसागरस्यानंतली-  
 लाविहारपरवशीकृतभक्तलोकस्यशुद्धसत्त्वरूपस्यस-  
 र्वज्ञस्यसर्वशक्तेर्भगवतः परमेश्वरस्य लोकं वैकुण्ठाख्यं ब्र-  
 जति गच्छति ज्ञोयः एतदर्थपरिज्ञानीपठति । स स्वा-  
 त्मनिज्ञानं तत्त्वसाक्षात्कारं ज्ञेयंतद्विषयंब्रह्मचमनुष्य-  
 एवसन्निहैवाप्नोति स्वयमेवस्वप्रकाशपरिपूर्णपरमानंद-  
 ब्रह्मात्मनावतिष्ठतइत्यर्थः । “ब्रह्मवेदब्रह्मैवभवति”  
 इत्यादिश्रुतेरिति ॥ ४५ ॥

वाचाययाश्रुतिवचांसिचभेदवादिकौलेयकैर्मलि-  
 नितानिविशोधितानि । तस्यामशुद्धमपियद्वचनंम-  
 दीयं संमिश्रितंशंकरगुरोर्विबुधाः क्षमंताम् ॥ १ ॥ य-  
 स्याक्षिपादपदवींसकृदप्यऽवाप्य भूयो न संसृति कुमा-  
 र्गमवाप्नुवंति । लोकास्तमात्मसुखमग्नमनःप्रचारं कैव-  
 ल्ययोगिगुरुमाभजतां मनोमे ॥ २ ॥ इंदीवरेंद्रमणि-  
 सुंदरमिंदिरेशं वंदीकृतेंद्ररिपुवृंदममंदवीर्यम् । मंदस्मि-  
 तप्रसरनंदितलोकवृंदं वंदेद्विजेन्द्रकुलनंदनरामचंद्रम् ॥